

بیاضِ عمر

اور دوسری نظمیں

ستیہ پال آئند



## انتساب

بیسویں صدی میں  
انگریزی ادب کے دو ماہی ناز شاعروں

ایڈر اپاؤنڈ

اور

ٹی ایس ایلیٹ

کے نام  
جن کی شعری اور تنقیدی نگارشات نے  
اردو نظم نگاری میں اپنا ایک الگ راستہ تلاش  
کرنے میں میری رہنمائی کی۔

# فہرست

عرضِ حال....ایک مختصر دیباچہ	1
بیاض عمر	2
23-24 April 1564	3
عشائے آخری کاظرف طاہر	4
سورجِ مکھی کے پھول	5
صورت گر	6
شہپر	7
آخری کوس	8
ایک نیچرل نظم	9
ایک اخلاقی نظم	10
ایک اور اخلاقی نظم	11
خاتمہ بالخیر تو کوئی نہیں ہے	12
حسن اور حیوان	13
ایک بندہ نواز	14
اندھا، گونگا اور بھرہ مر رہا ہوں	15
بڑا اور چھوٹا	16

بھوکار ہنے سے کوئی مر تا نہیں ہے	17
بو علی اندر غبارِ ناقہ گم	18
چہروں کی نمائش	19
جل پریاں	20
فَاعْتَبِرُوْيَا اوْلِ الْبَصَارِ	21
جگل میں واپسی	22
لباس	23
”لوہا کٹ“	24
علامتی ہوں	25
میرے ہاتھوں میں مقید ایک سورج	26
پارچہ، اک شعر	27
آزمائش شرط تھی	28
لَتَكُلُّوْا تَعْرَفُوا	29
فرقہ ستر خوانیہ	30
گیتا گیان	31
چار چہرے گھنٹہ گھر کے	32
گیارہویں انگلی	33
حل من ناصر اینصرنا	34
لِيْ كُنْتَ مِنَ الظَّالَمِينَ	135
تھہ شدہ رومال جانے اب کہاں ہے	36
خاکِ شفا	37

لوری	38
میں دو جما	39
مبارزت	40
میں نے پوچھا تھا	41
میں زاویہ قائمہ نہیں ہوں	42
Mater Amoris	43
موزارٹ۔ سوناتا نمبر ۱۱	44
ساکھشی، شروعی، سمرتی	45
بے نوکِ خارمی رقصم	46
گیارہواں طاعون	47
کھیت میں کیا بم اگیں گے؟	48
”ریتوناڈے“ یا ”چوہوں کا شکار“	49
A Crooked Scenario	50
محققہ مختصر نظمیں	51
موت کو یہ بھی علم نہیں ہے	52
دوسرے راستہ	53
قانونِ باغبانی صحر انوشته ایم	54
اک آیت آئندہ	55
ہجرت	56
سکوتِ سخن شناس	57
سکم	58

طفل سن رسیدہ 59

ایک پہلی دوچی کو کیسے بوجھے گی؟ 60

آرٹی 61

وہ کہاں ہے؟ 62

.....

# عرض حال

ٹی ایس ایلیٹ نے اپنی طویل نظم The Dry Salvages میں کہا ہے:

There is no end, but additions: the trailing  
Consequences of further days and hours,  
While emotion takes to itself the emotionless  
Years of living among the breakage  
...Of what was believed in as the most reliable  
and therefore the fittest for renunciation.

انت کیا ہے؟ کوئی ہے بھی؟ کہہ تو دیتے ہیں: خاتمہ بالخیر، لیکن کیا نفس باز پسیں ہی قطعی، طے شدہ اختتامیہ ہے؟ مجھے علم نہیں ہے لیکن میں اتنا ضرور جانتا ہوں کہ جس دن میں شعر کھاتر کر دوں گا، وہی دن میرا روز انقطاع ہو گا۔۔۔ اس کے بعد کا جینا ایک بیکار ساجینا ہے، روز و شب، مہ و سال، لیکن کیسے روز و شب اور کیسے مہ و سال؟ اس کی وضاعت غور طلب ہے۔۔۔ میں نے اپنے مرغوب شاعر ایلیٹ سے یہ اقتباس صرف

اس لیے لیا ہے کہ سات سو کے قریب نظمیں لکھنے اور گیارہ شعری مجموعوں کی اشاعت کے بعد اب مجھے بھی آخری جنبش قلم قریب تر آتی ہوئی دکھائی دیتی ہے۔ مجھے محسوس ہونے لگا ہے کہ تین چار دہائیاں پیشتر جب میں نے ن۔م۔ راشد کی طرح ہی فکشن سے توجہ ہٹا کر نظم نگاری شروع کی تھی تو جو وعدہ میں نے خود سے کیا تھا اس سے میں عہدہ بر اہو چکا ہوں۔ مشی پر یہ چند کی طرح ہی فصل کو میں نے کھلیاں کر دیا ہے۔ جوبات میں اپنے افسانوں اور نادلوں میں نہیں کہہ سکتا تھا، وہ بات میں نے اپنی نظموں میں کہہ دی ہے۔ اب میں ایلیٹ کے قول کے مطابق among the breakages ہے۔ میں رہنے کا متنی ہوں۔ تھک گیا ہوں۔ جامعات کی سطح پر چار دہائیوں تک شیکسپیر کا ”ہیملٹ“ پڑھاتے ہوئے بارہا میں نے اس ڈرامے پر ایلیٹ کے ایک مضمون کا ایک فقرہ دھرا ہے۔ ”فن میں جذبات کے اظہار کا واحد طریقہ ارتباٹی معروض کو نشان زد کرنا ہے۔ جذبات کا براہ راست اظہار فن نہیں ہے۔“ میں نے ایلیٹ سے صرف یہی نہیں، اور بہت کچھ سیکھا ہے۔

گذشتہ نصف صدی سے اردو میں ایلیٹ کے ذکر سے یا اس کے خیالات سے اپنی تنقیدی تحریروں کو معتبر بنانے کی ایک دوڑسی لگی ہوئی ہے۔ اس میں ایڈر اپاؤنڈ کچھ دب سا گیا ہے۔ مجھے یہ کہنے میں کوئی عار نہیں ہے کہ میں نے پیکر تراشی کی تکنیک کو سمجھنے میں ایلیٹ سے بھی کہیں زیادہ ایڈر اپاؤنڈ سے اثرات قبول کیے ہیں۔ ”ٹھوس اور متحرک ایج“ (ایف۔ ایس۔ فلٹ) جس طور سے میں نے اپنی شاعری میں استعمال کیے ہیں وہ پاؤنڈ سے زیادہ قریب ہیں۔ ایسی لیوں اور ڈی ایچ لارنس بھی اسی فہرست میں شامل کیے جا سکتے ہیں جن سے میں نے بہت کچھ سیکھا۔ پاؤنڈ نے پیکر تراشی کے چار اصول وضع کیے اور ان پر سیر حاصل بحث کی۔ یہ ہیں۔ موضوع سے منسلک معروضیت کا براہ راست استعمال، اسلوب کی سطح پر (معنی خیز) الفاظ کا چنانہ اور ان کے استعمال میں کنجوں کی حد تک بخل، پیکر تراشی کے عمل میں صرف بصری لوزمات کو بروئے کارنہ لا کر دیگر حواسِ خمسہ کو اپیل کرنے والے جمالیاتی (لغوگی، موسیقیت، وغیرہ) عناصر کی شمولیت اور ایک وقتی جذبے سے کچھ اوپر اٹھ کر کانسیپٹ کی گنجائی سطح سے حتی الوضع پر ہیز..... میں آج ایک طویل عرصے تک نظمیں لکھنے کے بعد باز آفرینی کی نگاہ جب اپنی تحقیقات پر ڈالتا ہوں تو مجھے یہ سبھی خوبیاں (یا عیوب) نظر

آتے ہیں۔ اس لحاظ سے میں ایڈرپاؤنڈ کا اتنا ہی ممنون ہوں جتنا کہ الیٹ کا!

کوئی تیس برس پہلے ”دست برگ“ میں مشمولہ یک صد نظمیں ایک پراجیکٹ کے تحت لکھی گئیں تھیں۔ اس وقت کچھ نقاد حضرات نے ایک سوال اٹھایا تھا کہ کسی طشدہ پراجیکٹ کے تحت تخلیق کی گئی نظمیں شاید ہی کس معیار کی حامل ہو سکتی ہیں۔ یہ حضرات بھول گئی تھے کی انیسویں صدی کے شروع میں ما یہ ناز انگریزی شعر اکالر تھج اور ورڈز ور تھانے مل کر ایک نپے تلے پلان کے تحت نظموں کے جس مجموعے کی تخلیق کی تھی اسے رومانٹک شاعری کے دور کامنی فیسٹو سلیم کیا جاتا ہے اور نصف صدی سے انگریزی شاعری میں اس کا دور دورہ رہا۔ ان یک صد نظموں کے بارے میں یہ بھی لکھا گیا کہ ان میں جو معنیاتی قوس قزح ہے، مشرقی اور مغربی شعری روایت کے درمیان جو جمالیاتی پل بنانے کی کوشش ہے، انگریزی سوچ، ہندوستانی مزاج اور اردو اظہار کا جو جزو و مدد ہے، جو انوکھا اور نیازدار تھے وہ اپنی الگ نوعیت رکھتا ہے..... مجھے یہ کہنے میں کوئی خودستانی نظر نہیں آتی کہ اردو میں اپنی نوعیت کی اپنی الگ شکل میں ’دست برگ‘ میں مشمولہ ایک سو نظمیں اب بڑھ کر سات سو تک پہنچ چکی ہیں۔ ان میں سے چالیس نظموں پر عملی تقدیم کے مضامین تحریر کیے گئے ہیں۔ ہندوپاک کے تیس دانشوروں نے ان پر تنقیدی اور تجزیاتی مضامین لکھے ہیں جو ایک مجموعے کی شکل میں اشاعت پذیر ہو چکے ہیں۔ ان کے انگریزی تراجم کے دو مجموعے شائع ہو چکے ہیں۔ مجھے ہندوستانی پنجاب کی حکومت کی طرف سے ان پر ایک لاکھ روپے کا ”شروع منی ساہتیہ کار ایوارڈ“ اور کیلیفورنیا (امریکا) کا پانچ ہزار ڈالر کا بین الاقوامی احمد ادیا ایوارڈ یا جاچکا ہے.... مجھے اپنے قارئین سے یہ پوچھنا ہے۔ کہ اتنی بڑی قربانی، یعنی ایک چوتھائی صدی تک افسانہ نویسی کے بعد اس صنف ادب کو تلاخی دے کر کیا میں نے کیا پایا ہے۔ ان تیس پینتیس برسوں کیا میں اردو میں اپنی نوعیت کی اس کو شش کو بدرجہ احسن و خوبی انجام تک پہنچاسکا ہوں یا نہیں؟

آخر میں الیٹ سے ہی مانحوذ ایک اقتباس دینا چاہتا ہوں۔

Through the dark cold and empty desolation,  
The waves cry, the winds cry, the vast waters  
Of the petrel and the porpoise...In my end is my beginning.

(East Coker)

ستیپال آند

## بیاضِ عمر

(یہ نثر نہما نظم باقاعدگی سے بحر ہرج مشمن سالم یعنی 'مغا عیلین، مغا عیلین' کی تکرار میں تقطیع کی جاسکتی ہے)  
بیاضِ عمر کھولی ہے!

عجب منظر دکھاتے ہیں یہ صفحے جن پر برسوں سے، دھنک کے سارے رنگوں میں، مرے موئے قلم نے گل فشانی سے کئی چہرے بنائے ہیں۔ کئی گلکاریاں کی ہیں۔ لڑکپن کے، شروعِ نوجوانی کے، بیاضِ عمر کے پہلے ورق سب خوش نمائی کے نمونے ہیں۔ گلابی، ارغوانی، سوسنی، مہندی کی رنگت کے یہ صفحے، سات رنگوں کی دھنک کے جھلملاتے وہ مرقعے ہیں کہ جن میں ہمت و جرأت، تہہور، منچلاپن، ہرچہ بادا باد ہر صفحے پر لکھا ہے۔ انہی صفحوں پر وہ گل ریزیاں بھی ہیں، حنایا ملیدہ دوہا تھوں نے جن کی پیار سے تشكیل کی تھی اور وہ رقص بھی جن میں پیار کا اظہار شعروں میں رقم تھا، میری پہلی عمر کی کچھ بلوغت میں.....

بیاضِ عمر کھولی ہے!

عجب منظر دکھاتے ہیں وہ صفحے بعد کے ان چند برسوں کے، کہ جن پر میری خود آموزی و ذوقِ حصول علم نے مجھ کو پڑھائی میں ملگن رکھ کر، ادب کے عالمی معیار کا حامل بنایا تھا۔ افادی، نفسیاتی، سائنسی تحقیق کی آنکھیں عطا کی تھیں۔ مجھے لکھنا سکھایا تھا۔ غلط آموز ہونے سے بچایا تھا۔ قواعد، بحث، خطبہ، ناظرہ کی تربیت دی تھی۔ یہ کار آموزی علم و ادب تمرین و مشق شعر میں ایسے ڈھلی تھی، مبتدی سے ماہر و مشتاق کہلانے میں بس چھ سات برسوں کا فروعی وقت حاصل تھا....

بیاضِ عمر کھولی ہے!

بدلتا وقت، آندھی سا، ورق ایسے پلٹتا جا رہا ہے، مجھ کو لگتا ہے، کوئی اک سال تو بس اک مہینے میں گذر جاتا ہے چپکے سے۔ کئی دن ایسے آتے ہیں کہ اپنی طول عمری میں ہزاروں سال جیتے ہیں....

مرا سویا ہوا ذوقِ تجسس جاگ اٹھا ہے۔ ورق پلٹو تو دیکھو، (مجھ سے کہتا ہے) کسی صفحے کے مخفی حاشیے میں بھی تو کچھ تحریر ہو گایا کوئی پُر زہ سٹیپل سے جڑا ہو گا۔ کوئی بک مارک شاید ہو کہ جس پر گنجالک الفاظ یادوں میں، یعنی السطور، امکانیہ معنی رقم ہوں گے۔ مرا ذوقِ تجسس چاہتا ہے اب، بڑھاپ میں یہ پوچھی کھول ہی لی ہے اگر میں نے، تو کچھ بھی رہنہ جائے میری یادوں کی گرفتِ نار سا سے!....

بیاضِ عمر کھولی ہے!

یہ مخفی حاشیے، یہ خط کشیدہ لا نئیں، واوین میں پابند نظرے میرے جملہ قرض کے بارے میں لکھے ہیں۔ ادائی ہندسوں کی فربہ پر توں میں رقم ہوتی ہوئی میزان تک ایسے پہنچتی ہے کہ ہر 'فرد' سے 'حاضر' تک، ہر اک 'حاضر' سے 'آئندہ' کے دن تک سود ہی در سود ہے جو بڑھتا جاتا ہے۔ یہ قرضے وہ ہیں جو میں اپنے کندھوں پر لیے وارد ہوا تھا، ایک بچہ، بالغوں کی بے ریاد نیا کی جھوپی میں۔ کہیں املاک میں، پُر کھوں کے چھوڑے قرض ہیں، جن کی ادائی مجھ پہ واجب تھی۔ یہ سب قرضے ادا کرنا ضروری تھا، مگر کچھ قرض کی رقمیں، بزعمِ خود مری شوریدہ سرطیع رسانے اپنے کھاتے میں لکھی تھیں اپنی مرضی سے۔ یہ راس المال جس کو پیشگی میں نے ادا کرنا تھا، حرف و صوت کا تھا۔ لفظ کی پرتوں کا تھا۔ نظموں کے بھر علم میں اک غوطہ زن، غوّاص کا ساتھا۔ یہ قرضہ عالمی انشاء کے اس سلکِ بیان کا تھا جسے اردو میں ڈھلننا تھا میری نظموں کی صورت میں!....

بیاضِ عمر کھولی ہے....

وہی محنت، مشقت، کاوش و کاہش، عرق ریزی۔ اٹھانا زیست کی بھاری صلیبیں  
نوجوانی سے بڑھا پے تک۔ تھکے ماندے، دریدہ پاؤں من من کے، تھکن سے چور گر جانا تو پھر اٹھنا، مسلسل  
ماندگی سے مضحل، سانسوں کے سر گم پر پھٹے تلووں سے چلنا، چلتے جانا، قریب در قریب۔ وطن سے دور مغرب  
کی زمیں تک گردش پیغم، مسلسل ہجرتیں، خانہ بدوشی، لازمی، بحر و بر سیر و سیاحت۔ ملکوں ملکوں، شہروں  
شہروں گھومنا، شب بھر کہیں رکنا تو اگلی صبح چل پڑنا نئے ملکوں کو شہروں کو۔ عنان برداشتہ پادر رکاب  
آوارگی، عزلت۔

یہ آتش نیز پا، حرکت پذیری آخرش لائی ہے مجھ کو اپنی جیتی جاتی قبروں کی سرحد تک... یہ جیتی، جاگتی  
قبریں مری لا مختتم، عمر دراز و مرتفع کے میل پھر پر دہانے کھول کر بیٹھی ہوئی مجھ کو بلا تی ہیں۔

کپل و ستون کا شہزادہ، میں گو تم بُدھ اپنا یہ جنم تو جی چکا ہوں اور شاید اس جنم کے بعد پھر اک اور ہے، اک اور  
ہے، اک اور ہے، نروان، تو میں جانتا ہوں، مجھ سے کو سوں دور ہے اب بھی.....

بیاضِ عمر کو اب تھہ کروں اور طاق پر رکھ دوں!

.....  
- 1564ء اپریل

نال لپٹی ہوئی تھی گلے سے  
وہ نوزائیدہ جیسے اپنی ولادت سے پہلے ہی

انجام تک جا چکا تھا، مگر  
 دائی واقف تھی ان حالتوں سے...  
 اٹھی، اور جلدی سے کمرے میں چاروں طرف  
 ایک قینچی کو ڈھونڈھا  
 نہیں مل سکی، تو  
 پلٹ کر جھکی، خون آسود لپٹی ہوئی نال کو  
 اپنے دانتوں سے کاظا، گلے سے ہٹایا  
 تو بچنے اک جھر جھری لی  
 ذرا بلبلایا کہ جیسے شکایت کے انداز میں کہہ رہا ہو  
 مری کیا ضرورت تھی دنیا کو آخر؟  
 بچا کر مجھے کیا ملے گا کسی کو؟  
 فقط عام سا ایک نوزائدہ طفل ہی ہوں!

کہا زچہ کو دائی نے ...

... لو، تمہارا یہ ولیم ہے، اس کو سن جالو!

ایک غیر ضروری نوٹ: 23 اپریل کی درمیانی رات 1564ء

ولیم شیکسپیر کا یوم پیدائش ہے۔

تین سو اکسٹھ برس بعد اسی رات کو ستیہ پال آند کی ولادت ہوئی۔

## دیون حنپس

Greek cynic philosopher and ascetic Diogenes (412?-323? BC)

میں تو کلبی ہوں  
اگر پھولوں کی خوشبو آئے  
تومری آنکھیں کسی گلبدن، گلرخ سے پرے  
ایسے تابوت کی متلاشی سدار ہتی ہیں  
جس پر پھولوں سے گندھی لڑیاں ہوں تعزیت کی!  
مجھ کو تو بازار میں چلتے ہوئے افراد کے سر  
اٹی ہانڈی سے نظر آتے ہیں، کالے، مکروہ  
باغ میں بچوں کی کلکاریاں، گلگشت میں مصروف جوال  
”بوسہ بازی“ میں مگن بچوں پر بیٹھے جوڑے  
ایسے لگتے ہیں کہ عفریت پچھل پائیاں ہوں  
رات آتی ہے کسی عضوِ معطل کی طرح  
دن نکلتا ہے تو شمشانوں سے راکھ اڑتی ہے  
پاؤں پر ٹانگیں رکھے، ٹانگوں پر دھڑکنٹھری سا  
اور سرڈھاں میں محفوظ کسی کچھوئے سا  
یوں نہی سوتا ہوں میں ہر اک صحیح پھر اٹھنے کے لیے  
اور اٹھتا ہوں تویر قانزدہ دنیا کے  
رنگ سب زرد نظر آتے ہیں، بیمار، علیل!

ہو گی اس دنیا میں رعنائی بھی، زیبائی بھی  
 زیب وزینت بھی، نفاست بھی، دل آرائی بھی  
 میرا مشرب ہے مگر ان سے بہت دور، کہ میں  
 ایک اچھوں کی طرح  
 سب کو بس دیدہ و دانستہ غلط دیکھتا ہوں!

.....  
 1980ء میں اپنی سیما ب صفت پادر رکاب سیاحت کے دوران میں یونان کے صوبہ Macedonia کے شہر Amphipolis میں پہنچا۔ یہ وہ شہر ہے جہاں فلپِ دوئم کے ہاں سکندر اعظم کی ولادت ہوئی۔ یہاں دیو جنپیس کے نام کا کتبہ ایسٹاڈہ ہے جہاں ہزاروں سیاح پہنچتے ہیں۔ یہ نظم وہاں خلق ہوئی اور اب پرانے کاغذات سے برآمد ہوئی۔ میری ڈائری میں ایک اندرانج ہے۔ ”چاہے ایک دن کے لیے ہی سہی، جی چاہتا ہے، میں کلبی کی نظر سے دینا کو تو دیکھوں کہ کیسی نظر آتی ہے۔ اور پھر اس دنیا کی تصویر کشی نظم کی صورت میں کروں۔“

## عشائے آخری کاظرف طاہر

(The Holy Grail of the Last Supper) کے زیر عنوان یہ نظم پہلے انگریزی میں لکھی گئی)

عشائے آخری کاظرف طاہر ڈھونڈھتا ہوں میں  
 مسیحائے زماں ہوں، بیس صدیاں پیشتر ہی

اس مسافت پر چلا تھا آج کے دن  
اس زمیں پاک سے، جس پر  
لہو پیغم برستا آ رہا ہے اُس مرے پہلے بڑے دن سے!

سموم و ریگ کے طوفان  
میرا تاج کا نٹوں کا اڑا کر لے گئے ہیں۔۔۔ اور  
اندھیرے کی سلا غیں مجھ کو اندھا کر گئی ہیں  
آنے والے سب دنوں تک!  
سکوتِ مرگ میں، طوفانِ ظلمت میں  
مرے شاگرد سارے سو گئے ہیں خوابِ غفلت میں  
مرا سا تھی نہیں ہے کوئی بھی ان بیس صدیوں سے روایا صحر انور دی میں  
مگر میں پاشکستہ، تن دریدہ چلتا جاتا ہوں  
مرے کاندھے پہ ان سب کی صلیبیں ہیں جنہیں اس دشت گاہی میں  
مرے ہمراہ ہونا تھا، مگر سب مجھ سے پچھے رہ گئے ہیں

میں اپنے ہاتھ دو نوں عرش کی جانب اٹھاتا ہوں  
کہ تاریکی میں کوئی اک ستارہ ہی  
عشائے آخری کاظرف طاہر ہو  
فلک پر اڑ کے جو تاروں کے جھرمٹ میں  
کہیں گم ہو گیا تھا بیس صدیاں پیشتر  
جب قطرہ قطرہ اس میں میرا خون ٹپک کر بھر گیا تھا ایک ہی شب میں

کہاں وہ شب، کہاں یہ بیس صدیاں بعد کا ”اب“؟  
فرق ہے دونوں زمانوں میں  
کہ پچھلی بیس صدیاں تو  
لہو کے ذائقے سے اس طرح مانوس ہیں جیسے  
عشائے آخری کی اس رکابی سے ابھی تک  
نسل انساں کی کہانی کے ورق پر  
خوب برستا ہو !!

.....

## سورجِ مکھی کے پھول۔ شاعر

وقت اور دوزخ نے دن کو  
دھند میں دفنادیا ہے  
اور آدم خور گدھوں کی طرح  
اڑتے ہوئے بادل کے طاغوتی عزازیلوں نے  
اپنا راستہ بھولے ہوئے سورج کو انگلی سے پکڑ کر  
سرحدِ افلاک سے باہر کیا ہے

جب سے سورج تیرگی کے غار میں  
 درد و تعجب سے پھر پھر اتا  
 گم ہوا ہے  
 وقت جیسے رک گیا ہے  
 کس طرف دیکھیں گے اب  
 سورج مکھی کے پھول اپنے  
 بھولے بھالے خوشنما چہرے اٹھائے؟  
 سورج یہ پر نام کر کے شبد کا رس پینے والے  
 ہو مر وور جل یا ولیم شیکسپیر  
 تب یقیناً مرتے جائیں گے گھنی گھری اندھیری  
 سرد تاریکی میں دب کر!

.....  
 (مرکزی استعارہ جزوی طور پر ایس ایلیٹ کی The Burnt Norton سے ماخوذ)

صورت گر  
 کچی مٹی  
 میرے اندر  
 خود ہی اک بُت کی صورت میں

ڈھلنے کو تیار ہے، لیکن  
میرا چاک تو مجھ سے باہر گھوم رہا ہے

میں اندر کی 'ان گھٹر' مورت  
خود سے باہر کیسے لاؤں؟  
کیوں میں اپنی کوکھ کی جنت سے آدم کی کچی مٹی  
اس دنیا میں اتاروں، جس میں  
کوزہ گر کھلانے والا  
کوئی حسن تیار کھڑا ہے  
جو یہ آدھی ادھوری مورت  
صدیوں پرانے، ٹوٹے پھوٹے چاک پر رکھ کر  
اک وحشی جیوان کے قالب میں ڈھالے گا!

شہپر

(گزار کے لیے)

اس کو خود بھی تو کچھ معلوم نہ تھا  
لوگ یہ بات سمجھتے کیسے؟  
پر پرواز ابھی نازک تھے  
صغر سن طفل تھا  
ریغانِ بلوغت سے بہت قبل مگر  
اونچا اڑنے کے لیے  
بال و پر تولتے رہنا ہی تھی عادت اس کی  
اور پھر ایک دن ایسا ہی ہوا

جیسے شہباز کا نھا بچہ  
اوپھی چوٹی پہ کہیں بیٹھا ہوا  
یک بیک جست بھرے  
اور افلان کی لاسمت بلندی میں کہیں  
دور تک اڑتے ہوئے  
آنکھ سے او جھل ہو جائے....  
اس نے پر کھول کر اک جست بھری  
اور اڑتا ہی گیا!

اس کو پہلے تو یہ معلوم نہ تھا  
زندگی بھر کی مگر اوپھی اڑانوں کے بعد  
اس کو احساس ہے اب

اس کے شہپر کی بنت کاری میں  
بال جریل بھی شامل تھا کہیں!

## آخری کوس

آخری کوس مجھے آج ہی طے کرنا ہے  
اور اس لمبے سفر کا یہ کڑا کوس مجھے  
اس قدر لمبا بڑھانا ہے کہ اب سے پہلے  
جو بھی کچھ گذر رہے ماضی میں، اسے پھر اک بار  
”حاضر“ و ”ناظر“ و ”موجود“ سامیں جھیل سکوں  
عرصہ غائب و معدوم سے اس لمحے تک!  
وادیاں، جھرنے، چراگاہیں، مویشی، پنجھی  
کھیت، کھلیاں، چھپر کھٹ، مرے گھر کا دالان  
گاؤں کی گلیاں، مکاں، لوگ، دکانیں، بازار  
اور پھر شہر کی سڑکیں، بسوں، کاروں کا شور  
عمر بڑھتی ہوئی بچپن سے لڑکپن کی طرف  
اور لڑکپن کی وہ ناپینتہ بلوغت جس میں  
مجھ کو احساس ہوا تھا کہ کوئی اور بھی ہے  
زندگی ساری جسے ساتھ مرے چلنا ہے!

کیسا شور یہ سر طوفان تھا، طغیانی تھی  
جس نے اک باؤ لے انسان کو بے رحمی سے  
دور انجانے سے پر دلیں میں لا چھا تھا  
اور پھر پابہ رکاب آگے ہی آگے کی طرف  
سر پہ سامان اٹھائے ہوئے بنگاروں سا  
ڈنڈی، پگڈنڈی، سڑک، نقل و حمل، حرکت و کوچ  
کیسی آیند و رو د تھی یہ مہم جو ہجرت  
جس میں سیما ب قدم چلتا رہا ہوں بر سوں

ایک کوس اور مجھے آج کی شب چلنا ہے  
اور اس رات نقطہ اپنی ہی صحبت میں اگر  
جو بھی میں بھوگ چکا ہوں اسے صہبا کی طرح  
آخری کوس کے اس جام میں بھر کر آندے  
ایک لمحہ بھی توقف نہ کروں، ہاتھ میں لوں  
اور اک گھونٹ میں پی جاؤں تو میرا یہ سفر  
سرخروئی سے مکمل ہو، مجھے سیر کرے!

آخری کوس مجھے آج ہی طے کرنا ہے !!

.....

## ایک ”نیچرل“، نظم

(خواجہ الاطاف حسین حالی کے ایماپر لکھی گئی)  
آخری سطور میں کیا راز افشا ہوتا ہے۔۔۔ یہ دیکھیں۔

سہانی نیند کی آغوش میں مچلتی ہے  
نشے کے آبگیں محور پہ جسم گھومتا ہے  
ہر ایک عضو میں رقصال ہے رات بھر کا خمار  
جو گھنگھراؤں سے بدن کا خیر گوند ہتا ہے!

ذرا سی کہنی کے بل اٹھتی ہے تو چاروں طرف  
پرندے راگ للت کے سروں میں بولتے ہیں  
شبِ گزشتہ کے خوابوں کے محمانہ راز  
چھکتے، گاتے، فجر کی زبان میں کھولتے ہیں

سدھوں بازو اٹھاتی ہے تو سرکتے ہوئے  
اندھیرے دھند کی چادر میں چھپنے لگتے ہیں  
بڑے ہی ناز سے لیتی ہے ایک انگڑائی  
تو جیسے بلبلے رگ رگ سے پھوٹ پڑتے ہیں

کمر کے بل میں کھنپا وہ ہے اک کماں جیسا  
کھنچ تو جسم میں قوسیں محلنے لگتی ہیں  
بھنور سی ناف کو جب گد گدی سی ہوتی ہے  
ہنسی کی گھنٹیاں پانی میں بختے لگتی ہیں

ابھار سینے کے، اٹھتے، مچنتے، کھلتے ہوئے  
کہ جیسے جام میں کچھ دائرے سے رقصائ ہوں  
کنوں کے پھول کھلیں سطح آب پر جیسے  
کٹورے سیمگوں جھیلوں میں جیسے افتال ہوں  
سپید و سرخ بدن کی وہ نرم پشتِ دوتا  
کہ جیسے ریشمی چڑان خود میں بٹ جائے  
دراز ٹانگیں اٹھی ہیں بہاؤ میں ایسے  
غزل کا شعر اٹھے اور بزم المٹ جائے!

جو سوئی سوئی سی بہتی رہی ہے پچھلی رات  
ندی، وہ چلبی دوشیزہ جاگ اٹھی ہے !!

.....

## ایک اخلاقی نظم

مولانا اسمعیل میر ٹھی کے ایما پر لکھی گئی)

جسم کا وجد ان جب پورا ہوا تو

استغفار اللہ کہہ کر تیرا گاہک

زہد کا پاپ، مگر اخلاق کا مارا ہوا اک ”نیک“ انساں

احتیاطاً دائیں بائیں جھانک کر

یوں تیرے بالاخانے کی وہ سیڑھیاں

(جن کو سدا سے اس کے پاؤں جانتے ہیں)

چوکسی سے، دھیان سے اترائے

جیسے انخلا، انزال ہو آلو دگی کا

اور پھر سرعت سے اپنے گھر کی جانب چل دیا ہے۔

پاؤں اک کیچڑی میں دھنس جاتا ہے تو

لا حول پڑھتا ہے کہ شیطان کو بھگائے

اک قدم آگے بڑھا کر لمحہ بھر رکتا ہے

پھر واپس تری کھڑکی کی جانب دیکھتا ہے

(جانتا ہے تو اسے جاتے ہوئے بھی دیکھتی ہے)

تو جو کھڑکی میں کھڑی

گاہک کو اپنے دیکھتی ہے، جانتی ہے

اب یقیناً روز کے معمول کے مانند

وہ نالی پہ بیٹھے گا

فراغت پاچکے گا تو جھٹک کر، پھر کھڑا ہو کر

کہیں سے ڈھونڈھ لے گا

کوئی ڈھیلا، گول پتھر، نرم کنکر

خشک استخا کرے گا

اور پتھر کو گھما کر ایسے چینکے گا کہ جیسے

زانیوں، اغلامیوں کی سنگساری کر رہا ہو

یا عزاداریوں کی پوری فوج کو

بمرہ میں اپنی ضرب کاری سے شکستِ فاش دے کر

سرخرو مسجد کی جانب جا رہا ہو!

تو جو کھڑکی میں کھڑی ہے

نیک ہے، اخلاق کا نادر نمونہ!

تیرے سینے میں نجانے کتنے مردے دفن ہیں....

جو صرف تجھ سے بولتے ہیں

داورِ محشر تجھے عفو و معافی کی جزا دے، نیک بی بی!

.....

## ایک اور اخلاقی نظم

(”منوسمرتی“ کے خالق اور ذات پات کے موجود مٹو کے ایما پر لکھی گئی)

جسم کی ترِشنا مٹی تو۔ (پیاس)

”رام، بے بھگوان“ کہہ کر، تیرا گاہک

(تُجھ جاتی کو فقط چھونے سے ہی ناپاک ہو جو، ذات کا ایسا برہمن)

اے ہری جن، تُجھ عورت (اچھوت)

جھونپڑی تیری سے، آدھی رات کو یوں جھینپتا نکلا ہے، جیسے

کوئی دیکھے گا تو پر لے کا سماں آجائے گا۔ (قیامت)

کون سی پستک میں لکھا ہے، اسے یہ یاد تو بالکل نہیں ہے

پر وہ اتنا جانتا ہے

تُجھ جاتی کی کسی عورت سے گر سمجھوگ (۰ جنسی فعل)

کرنا ہو تو اس کو

پان کے پتے کو گنگا جل سے دھو کر

ساتھ لے جانا پڑے گا

اور شودرجات کی عورت کی نا بھی ۰ پر یہ پتہ

(۰ ناف)

رکھ کے ہی سمجھوگ کے اس پاپ سے پھاپڑے گا ।

تو جو شود رجات کی نادار، بے بس  
اور جو اس عورت ہے، سب کچھ جانتی ہے  
باپ بھی، بھائی بھی اس اونچے پیاری خاندان کے  
پان کے پتوں کو گرگا جل سے دھو کر  
تیری ”ناپاکی“ سے بچنے کا طریقہ جانتے ہیں  
تیری کٹیا سے نکل کر ”رام، بے بھگوان“ کہتے  
گھر پہنچتے ہی سمجھی نشپنت ہو کر ۔  
(بے فکر)

نیند کی وادی میں کھو جاتے ہیں مندر کے پیاری  
پوپھٹے مندر میں پوچا کے لیے جانا ہے ان کو!

اے ہر بیگن جات کی ”ناپاک“ عورت  
پاکبازی میں ترااثانی نہیں ہے

جانے کتنے پان کے پتوں میں تیرے پُن ۔ چھپے ہیں

(۰۷) دیوتا تیرے تجھے وردان ۰ دیں، نزد وش عورت!

(۰۶)

(یہ نظم پہلے ہندی میں لکھی گئی)

## حسن اور حیوان

(ایک نظم جو بیس برسوں میں بھی مکمل نہ ہو سکی)

Beauty and the Beast..

کون تھا وہ؟

کوئی اگلا؟ کوئی پچھلا؟

کون تھا وہ؟

کوئی پچھلا جس نے تم کو

پہلی کچی عمر میں زخمی کیا تھا؟

اور پھر ہستا ہوا، بازو چھڑا کر

تم سے رخصت ہو گیا تھا؟

(جانور ہنستے نہیں ہیں، تم نے سوچا بھی تھا، لیکن

روتے روٹے تم بھی شاید ہنس پڑی تھیں!)

آج تک تم

کتنے ماہ و سال اس کے بس کی تلچھٹ

(ایک کڑوی یاد کے مانند جیسے)

اپنے اندر گھول کر چیتی رہی ہو

(اور اک امید پر جیتی رہی ہو !)

آج کی عمر میں اک بار تم سے  
پھر اگروہ آملاء ہے  
تو سمجھ لو

”حسن اور حیوان“ میں اک باہمی رشتہ ہمیشہ سے رہا ہے  
اور وہ اک دوسرے کو  
شیکسپیر کے زمانے سے ابھی تک  
ڈھونڈتے آئے ہیں ---  
(1990ء نامکمل)

## ایک بندہ نواز

نوٹ--- بروڈس کی سوانح توکھی کتاب کی طرح ہے، لیکن ایاز کے سلسلے میں تاریخی مواد حاصل کرنے کے لیے بہت وقت کا سامنا کرنا پڑا۔ فرشتہ کی تاریخ (ہر دو حص) اپنی وسعت پذیری کے باوجود تشنہ تکمیل ہے۔ کشمیر میں تحریر کردہ ”راج تر گنگی“ سے کچھ شواہد دستیاب ہوتے ہیں، لیکن ڈاکٹر بدھ پر کاش کی کرو کشیتربیونیورسٹی کے کتب خانے میں پنجاب کے قبیلوں اور ذات برادریوں کی بابت کتاب کا مسودہ معلومات کا ایک نادر ذخیرہ ہے۔ اس میں دیرینہ مخطوطات کی اسناد سے محمود غزنوی کا احوال نامہ موجود ہے۔ زر خرید غلام کے طور پر ایاز کا بارہ سونے کی اشترنیوں کے عوض میں خرید اجانا ایک طے شدہ امر ہے۔ محمود غزنوی

کے حرم میں ۹ بیگمات تھیں جن سے ۲۵ بچے ہوئے۔ بیس کنیزوں اور گیارہ غلام لڑکوں کے لیے الگ الگ احرام تھے۔

اگر برولس کی طرح خبر سے  
اپنے 'بندہ نواز' کی سب 'نوازشوں' کا حساب  
چلتا نہ کر سکتا تو  
ایازِ محمود سے بھلا کیسے بچ سکے گا؟

کسی موڑخ کو علم ہے کیا  
کہ بارہ مہروں کے عوض ہی تاحیات  
بیچا گیا تھا اک طفل خوب رو  
جو ایاز تھا..... اور اس کا بندہ نواز اس کو  
حرم کی زینت بنانے کے سمجھا تھا  
اس کا محبوب، راحتِ جاں، ایاز بھی اس کے عشق میں  
متلا ہے ایسے کہ جیسے وہ خود ہے  
عاشقِ زارِ قند پارہ سما، اس غلامِ جمیل و ملکوں کا!

قدیمِ روما کے گوشواروں میں درج کیا ہے؟  
کہ صاحبِ اقتدار ہر وقت پاس رکھتے تھے  
کشف بردار، نوجوال، طرحدار خادم  
تو کیا تعلق تھا فتح و کامران سیز رکان نوجوال، خوبرو برولس سے....؟

دوست کا؟ پیروکار کا؟ یا چہیتے دلبر کا؟ کون جانے  
کہ کیا حقیقت تھی، کیا فسانہ!

افاغنہ کے غلام کو جو کوئی بتاتا  
رہائی کا راستہ فقط آستین میں پوشیدہ ایک خنجر ہے، تو پھر یقیناً  
وہ اپنے 'بندہ نواز' کی سب نوازشوں کا جواب دیتا!

.....

## اندھا گونگا اور بہرام رہا ہوں

نطق بے آواز تھا  
پگھلا ہوا سیسیہ مرے کانوں کو بہرا کر چکا تھا  
صرف میری کور آنکھیں ہی تھیں  
جو گونگی زبان میں بولتی تھیں  
جب بھی میں بے نور آنکھوں کو اٹھا کر بات کرتا  
مورتی سنتی، مگر خاموش رہتی  
مورتی مندر میں استھاپت نہیں تھی....  
اس کو میں نے اپنے ہاتھوں سے گھڑا تھا  
اور پھر اکلویہ کی مانند اپنے سامنے رکھ کر

میں اس سے بات کرتا تھا، جھگڑتا، یا کبھی روتا، کبھی نہستا  
کبھی درویش سامیں

اس کے چاروں سمت اک پاؤں گھماو میں پھنسا کرنا چلتا تھا!

خود کشی کی شام میں نے مورتی سے  
صف لفظوں میں کہا، ”معبد میرے!  
میرا یہ حرکی تصور ہے کہ میں خود فہم بھی ہوں  
اور رکھتا ہوں میں اپنی ذات کے اندر چھپا کر  
اپنی افزائش کا سامان  
اپنے ہونے یانہ ہونے کا جوازِ مستقل بھی  
مرد خود آگاہ ہوں  
میری یہی تکمیل ہے، میں جانتا ہوں  
اندھا، گونگا اور بہرام رہا ہوں  
خود کشی سے پہلے یہ خواہش ہے میری  
اب مرے اگلے جنم، جتنے بھی باقی رہ گئے ہوں  
تُنج جاتی میں ہوں تو، بھگوان، میں آواگوں سے چھوٹ جاؤں!

.....  
پرانے وقتوں میں شودر (اچھوت) کے کان میں اگر بھولے سے بھی وید منتر کی آواز پڑ جائے تو اس کی سزا یہ  
تھی کہ اس کے کانوں پکھلا ہوا سیسیہ ڈال دیا جائے اور اگر وہ وید منتر کا جاپ کرے تو اس کی زبان کاٹ دی  
جائے۔ یہ کہانی شودر جاتی کے بھگت سمندان کی ہے جو تیسری صدیء میں اجین کا بائی تھا۔ وہ جنم سے ناپینا تھا  
لیکن مندر کے پیچے چھپ کر وید منتروں کا پاٹھ سنتا تھا اور دہر اتا تھا۔

## بڑا اور چھوٹا

(اپنی ایک ہندی نظم کا سیدھا اور سادہ اردو روپ)

آٹھ سالہ طفل مجھ کو دم بخود سادیکھتا ہے  
”واقعی؟ سچ مجھ؟“ وہ مجھ سے پوچھتا ہے  
”واقعی جب بھی کبھی تم طیش میں آتے ہو  
تو صبر و تحمل کی جگہ، بے صبر ہو کر  
کانپنے لگتے ہو

اور پھر جوش میں آکر فشارِ خون اپنا  
تیز کر لیتے ہو.... میں تو---“

”تم بتاؤ،“ میں نے پوچھا، ”کوئی تم کو کشت دے، تو تم  
بھلا دھیرج سے، اطمینان سے کیسے رہو گے؟“  
”میں تو، صاحب،“ آٹھ سالہ بچہ بولا  
”بردباری سے ذرا پچھے ہٹوں گا  
اور کدورت تھوک کر گھر لوٹ جاؤں گا....  
ہنسوں گا اس غصیلے شخص کی آگیا نتا پر  
جس نے مجھ کو دکھ دیا ہے!“

یاد آیا

میں نے بھی شاید یہی سب سیکھ کر  
آرام سے بچپن، لڑکپن اور جوانی  
(یعنی اپنی آج تک کی زندگی)

شاداں و فرحاں، یوں بسر کی خوشی جیسے خلد ہو، لیکن  
بڑھاپے میں نہ جانے کیا ہوا ہے  
جو میں اتنا کینہ پرور، بے بصیرت ہو گیا ہوں؟

تب مجھے کچھ یاد آیا، اور یہاں کیک  
آٹھ سالہ خوب رو لڑکے کو میں نے غور سے دیکھا، یہ پوچھا  
”کون ہو تم؟“

”دیکھ خود کو آئئے میں  
اے مرے ستر برس کے  
اوپنے قدوالے وجودِ آشکارا!  
تم بڑے ہو کر تو مجھ سے  
اپنے قد میں اور چھوٹے ہو گئے ہو!!“

.....

## بھوکار ہنے سے کوئی مر تا نہیں ہے (؟)

کافکا۔ کہتا ہے ۔ (شاید طنز کی دُھری زبان میں) Kafka

بھوکار ہنے سے کوئی مر تا نہیں ہے !

آٹھ دن بھوکار ہاتھا، روس کا گوگول، دیکھو ۔ ۔ ۔

مر نہیں پایا تو اپنے پیٹ کے بل

رینگ کر دیوار تک پہنچا کہ سر ٹکرائے

چھٹکارا ہوا پنی زندگی سے

کافکا آہتا ہے، بھوکا موت کو آواز دے، تو

موت بھی کانوں کو اپنے بند کر لیتی ہے فوراً

بھوک سے مرتے ہوئے اک شخص کو واجب ہے

اپنی پنڈلیوں کو کاٹ کھائے

بازوؤں کا گوشت دانتوں سے چبائے

اپنے خون کا قطرہ قطرہ چاٹ ڈالے

گوشت اپنا ہو، پرایا، گوشت آخر گوشت ہی ہے

اور اس کے پیٹ کا تشور ایندھن کو جلانا جانتا ہے ۔

کافکا کو کیا کوئی سمجھائے

(نٹ ہیمسن ۰۰۰ کی سیدھی سادی بولی میں) کہ بھوکا مر نہیں سکتا، مگر باہر نکل کر مار تو سکتا ہے

موٹی توندوالے گوشت کے بیوپاریوں کو!

Knut Hamson ••• Nikolai Gogol •• Franz Kafka •

(نوٹ) کافکا کی کہانی Metamorphosis کا کردا گریگور آچھا بھلا مختنی کار گیر تھا جب اسے یہ عجیب مرد لاحق ہوا اور اس نے خود کو ایک عظیم الجثہ، عجیب المخلقت بسیار خور مکوڑے کی شکل میں تبدیل کر لیا اور آخر میں جب کھانے کو کچھ نہیں ملاتا تو وہ بھوک سے مر گیا۔ مندرجہ بالا الفاظ کافکا کے ایک انٹرویو سے لیے گئے ہیں جس میں اس نے اپنی بھوک کی allegory کا دفاع کیا۔

## بو علی اندر غبارِ ناقہ گُم ۔

میں اگر شاعر تھا، مولا، تو مری عہدہ برائی کیا تھی آخر؟

شاعری میں متنفل تھا، تو یہ کیسی نامناسب احتمالی؟

کیا کروں میں؟

بند کر دوں اپنا بابِ لفظ و معنی؟

اور کھف کے غار میں جھانکوں، جہاں بیٹھے ہوئے

اصحابِ معبدِ حقیقی کی عبادت میں مگن ہیں

اور سگِ تازی سا چوکیدار، ان کے پاس بیٹھوں

وحدت و توحید کا پیغام سن کر ورد کی صورت اسے دھرا تاجاؤں؟

پوچھتا ہوں

کیا مری مشق سخن، توحید کی از لی شناسا  
 "قرض کے بھگتان کی داعی نہیں ہے؟  
 میں تو راس المال سارا پیشگی ہی دے چکا ہوں  
 قرض کی واپس ادائی میں  
 مرے الفاظ کا سارا ذخیرہ لٹ چکا ہے  
 شعر کو حرف و ندایں ڈھالنا  
 تسبیح و تہلیل و عبادت سے کہاں مکتر ہے مولا؟  
 "شاعری جزویست از پیغمبری".... کس نے کہا تھا؟  
 میں تو اتنا جانتا ہوں  
 میری تمجید و پرستش لفظ کی قرأت میں ڈھلتی ہے  
 تو پھر تخلیق کا واضح عمل تسبیح یا مالا کے منکوں کی طرح ہے

پھر خیال آتا ہے شاید میں غلط آموز ہوں  
 جو شعر گوئی کو عبادت جان کر اترار ہا ہوں  
 "بو علی" ہوں، جو "غبارِ ناقہ" میں گم ہو گیا ہے!

.....  
 ۰ بو علی اندر غبارِ ناقہ گم: دستِ رومی پر دہ مجمل گرفت۔ (مولانا روم)

## چہروں کی نمائش

(غالب کی نیک روح سے معدودت کے ساتھ)

اس نمائش گاہ میں یہ کیسے چہروں کی نمائش تھی  
جنہیں پہچاننا مشکل تھا مجھ سے  
پچھ تو دیواروں پر لٹکے، منہ چڑاتے بندروں کے تھوڑے تھے  
گھوڑیوں سے ہنہناتے چند چہرے عورتوں کے  
اپنی چتوں، ناک نقشے، ناز خزرے اور چھب سے  
مُنہ دکھائی مانگتے تھے  
ایسے سگے بھی تھے جو اک چہرہ شاہی کی خاطر  
اپنے اصلی روپ، نکھل سکھ، ناک نقشے کو بدل کر  
اک نیا استر چڑھا کر  
پچھ بھی بننے کے لئے دیوار پر لٹکے ہوئے تھے

رُک گیا میں..... اور پوچھا

کیا مرے منہ پر بھی کوئی خول چڑھ سکتا ہے بھائی  
جس سے یہ معلوم ہو، میں نامور، ممتاز شاعر ہوں  
مرا ثانی نہیں ہے شہرت و صولات میں کوئی؟  
دم بخود، دیوار پر لٹکا ہو ا غالب کا چہرہ بول اٹھا

منہ نہ کھلو اور مرا، اے کھتری بچے ۰۰  
 اپنے چُللو میں ذرا پانی بھرو اور اس میں اپنی شکل دیکھو!  
 مجھ سے گر ملتی نہیں۔ تو ڈوب جاؤ!!

۰۰ غالب نے اپنے ہم عصر اور حریف ہندو شاعر قتیل کو تفصیل آمیز لمحے میں ”کھتری بچے“ کہا تھا۔

## جل پریاں

مانے ۱۸۴۰-۱۹۲۶ کا ایک شعری تاثر Nymphæas کی پینٹنگ Claude Monet

نہاتی ہوئی  
 خوش نمائی سے، نخوت سے  
 کچھ غیر محبوب، کچھ بے تکلف  
 یہ اندر سمجھا کی کچھ اندراز پریاں  
 جو مانے گی تصویر میں خندہ زن  
 غسل کے موج میلے میں اٹھلارہی ہیں  
 خوشا، مر جبا، میری اس نظم کی شانِ تخلیق ہیں

نہاتی ہوئی  
 جھیل کے پانیوں میں چٹانوں پہ نازک بدن تھر تھراتے ہوئے

یہ تعلیٰ، رعنوت سے انھی ہوئی شیشه و شگرد نیں  
 جیسے شفاف الماس، یاقوت گھڑ کر بنائی گئی ہوں  
 سہاگن کوئی باکرہ سی کنواری  
 بیاہی ہوئی شعلہ ز آگ جیسی اچھوتی  
 برہنہ بدن سادگی کی حریری قباوں میں لپٹا ہوا، بے تصنع  
 عجب آب و آتش کا سنگم۔ بھڑکتا، جھلکتا، چمکتا، سجیلا!

اگر پیر صد سالہ بھی دیکھ لے یہ مر قتع نسائی بدن کے  
 تو شاید  
 مصور کی مانند (یا شاعرِ نظم گوئی طرح)  
 پھر جوانی کی مسقی سے سرشار ہو  
 (شرط پینائی کی ہے !!)

## فَا عَتِّرُوْ يَا اولى الْبَصَارِ

کیا بصیرت، کیسی بینائی، کہاں کی پیش بینی؟  
 جانتے بھی ہیں کہ دشمن کون ہے لیکن سبھی پنبہ دہن ہیں  
 دائیں بائیں دیکھتے سب ہیں مگر پہچانا اک چیستاں ہے

کون مار آستین ہے؟ کس نے پھن کاڑھا ہوا ہے؟  
 دور بیس سے دیکھنے میں محو ہیں، شاید عدو گاؤں کے باہر خیمہ زن ہو  
 گوش بر آواز ہیں شاید کہیں سے  
 قاتلوں کی نرہ بازی کان میں پڑ جائے تو پھر  
 خندقیں کھو دیں، صفیں باندھے کھڑے ہوں  
 سانپ تو موجود ہے دلان میں گُندلی جمائے

اپنا فن کاڑھے ہوئے پھن کارتا ہے  
 کیوں نظر آتا نہیں ہم کو رچشوں کو، کہ ہم نے  
 ان ”خوارج“ کو کہیں تاریخ کے دیرینہ صفحوں سے مٹا کر  
 یہ قضیہ مکتبی بخشوں میں الجھا کر ہمیشہ کے لیے گم کر دیا تھا  
 پیش اندیشی تھی ہاتھ کی کہ جس نے یہ کہا تھا  
 یہ ”خوارج“ جب اٹھیں گے  
 نیستی، ائتلاف، تحریک و تباہی ساتھ لا کر  
 راکھ کر دیں گے گھر کو!

آنکھیں کھولو اور عبرت کا سبق لو!!

.....

## جنگل میں واپسی

میں جنگل میں کبھی آباد تھا  
پیڑوں کی آبادی میں ان کے سنگ اگتا تھا  
جڑیں میری سلامت تھیں  
مگر لاکھوں برس پہلے جڑیں ٹانگوں میں بد لیں، تو  
نباتاتی حکومت نے  
مجھے 'جنگل نکالا' دے کے یہ تلقین کی.... جاؤ  
تم انسانوں کی بستی میں رہو، پھولو، پھلو  
جنگل تمہاری نسل کا مسکن نہیں، انساں!  
میں شہروں میں چلا آیا تو تھا، لیکن  
میں جنگل کو بھی اپنی روح میں محفوظ رکھ کر ساتھ لایا تھا!

جڑیں جب کٹ گئی ہوں، کوئی  
جنگل کو کہاں تک اپنے اندر روح میں رکھے؟  
جڑوں سے ٹوٹ کر اپنی  
میں اب تک تورہا ہوں سرگراں باہر کی دنیا میں  
مگر اب تھک گیا ہوں....  
لوٹ جانا چاہتا ہوں اپنے جنگل میں!

لباس تیس بتبیس برس پہلے لکھی ہوئی ایک نظم

سر کے پچھے دونوں آنکھیں کھل گئیں  
تو اُس نے دیکھا  
لوگ سب نگے ہی اپنی دھن میں چلتے جا رہے ہیں  
آتی جاتی اس امڈتی بھیڑ میں  
دو چار ایسے بھی ہیں  
جو انجیر کے پتوں سے مادرزاد عربیانی کو اپنی  
ڈھانپ کر کھے ہوئے ہیں  
جو برہمنہ ہیں

وہ سب نادیدہ پوشائیوں کو سہلاتے ہوئے یوں چل رہے ہیں  
ابنی خوش وضعی کی جیسے خود نمائی کر رہے ہوں

اس نے سر اپنا گھما یا  
پوری گردن جو نہیں چرنی کی طرح گھومی تو اس نے  
سامنے کی دونوں آنکھیں کھول دیں  
حیرت سے دیکھا  
بھیڑ میں سب لوگ تو پوری طرح ملبوس ہیں  
وہ خود ہی ننگا چل رہا ہے۔

## "لوہاکٹ"

دھونکنی کی مشکل کے دو پھیپھڑوں میں  
بلیلاتی ڈائسنو جیسی ہوا کو قید کر کے  
دونوں ہاتھوں سے دبا کر جب وہ بھٹی پھوٹنگتا ہے  
اس کو شعلوں کے بھر کتے دل میں اپنے تخت پر بیٹھا ہوا  
آہن گروں کو پالنے والا نظر آتا ہے جس کو  
رہتی دنیا سے فقط لوہار ہی پہچانتے ہیں  
”لوہاکٹ“ یہ جانتا ہے  
اس کے آہن گر قبیلے کا اگر کوئی خدا ہے  
تو وہ اس کی شعلہ زا بھٹی  
پگھلتے سرخ رو لوبے کی ڈلیوں  
اور ہتھوڑے میں نہاں ہے

اس خدا کی اپنی اک خوشبو ہے، اپنی واشنہ ہے  
جو بھر کتی آگ میں مشکوں کی دونوں ڈائسنوں کی چھاتیوں سے پھوٹتی ہے

اور اس خوشبو کو اس کے پھولتے نہ تنہ

برا برسو گھ کر، پہچانتے ہیں

جب بھی لو ہے کی دکتی سرخ روپی ڈلی کو وہ دمادم گوٹتا ہے  
آگ میں بیٹھے خدا سے پوچھتا ہے  
وہ جو اک زندہ ڈلی تھی، اب کہاں ہے؟  
میری لواہارن تو کب کی مرچکی ہے!

### ’لامتی‘ ہوں اے

نماز میں نہیں پڑھتا، نہ روزہ رکھتا ہوں

مجھے قبول ہے تادیب ولعنت و دشام

میں عیب جو ہوں، نکو ہش ہے میرا طرزِ حیات

محمدت ہے مجھے قابلِ نفریں، کہ مرا

شعار زیست ہے تضھیک، ذلت و تحقیر

ثنا، دعا، درود و سلام مجھ پر حرام

نظر میں اپنی بھی مجرم ہوں، مور دال زام

قصیدہ خواں نہیں اللہ کا بھی، بد گو ہوں

میں سب کی نظروں میں نفرت کا اہل ہوں، لیکن.....

کسی کو کیسے بتاؤں کہ میں بھی مومن ہوں  
مرا خضوعِ اکیلے میں، اعتکاف میں ہے  
میں اپنے جھرے میں اپنے بدن کو پیٹتا ہوں  
میری سکت مری افتادگی پہ پلتی ہے  
‘لامتی’ تو ہوں لوگوں کے واسطے لیکن  
میں خود ہی اپنا بھی ملزم ہوں، رو سیاہ، خبیث!

کئی دنوں سے مگر میں ہوں ایک الجھن میں  
مری انا، مرا خود کام حبِ ذات و نفس  
مری ہی را کھ سے قفس کی طرح اٹھے ہیں  
غلانہ ہو گا اگر میں کہوں کہ اب مجھ سے  
مری انا کے تقاضے بھی رد نہیں ہوتے!

لامتی بھی ہوں لیکن میں خود پرست بھی ہوں  
میں اس تضاد کی دنیا میں کیسے زندہ رہوں؟

(فُرْقَةُ مُلَامِيَّةٍ كَا اِيكَ رَكْنٍ)

## میرے ہاتھوں میں مقید ایک سورج

رات کے پچھلے پہر یہ مججزہ کیسے ہوا تھا؟  
آفتاب آکا شکر کے پچھلے کنارے سے کھسک کر  
رات کی تاریکیوں سے ڈر تا در تا آآ آپنی آب و تاب، اپنی روشنی، اپنی تمازت  
پوٹلی میں باندھ کر لایا  
مری سوکھی ہوتی مریل ہتھیلی پر اسے رکھا  
مری مُسٹھی کو جبراً بند کر کے چل دیا، تو مجھ کو جیسے ہوش آیا

لاکھ کو شش کر چکا ہوں، بند مُسٹھی بند ہے، کھلتی نہیں ہے  
جمگاتی روشنی مُسٹھی سے کوندوں کی طرح باہر لپک کر

اپنی آب و تاب سے آنکھوں کو خیرہ کر رہی ہے  
تابکاری کے شرارے انگلیوں سے پھوٹتے ہیں  
شہر کے سب لوگ بھی اس مجھے کو دیکھتے ہیں  
اپنی ساری عمر تو یہ شخص تاریکی کی چادر کو پیٹھے جی چکا ہے  
عین پیری میں بھلا یہ مججزہ کیسے ہوا، وہ پوچھتے ہیں  
اسی شهرت، یہ جلال و شان و شوکت  
اس زوالِ عمر کے مارے ہوئے بوڑھے کو مل سکتی ہے

یہ کس کو پتہ تھا!

میرے ہاتھوں میں مقید میر اسورج  
خاک آسودہ مرے ہی ساتھ ہو گا  
قبر سے بھی روشنی پھوٹے گی، اتنا جانتا ہوں

## پارچہ، اک شعر

(غالب کی نیک روح سے مذہرت کے ساتھ)

پارچہ الوان، ست رنگا، چمکتا  
بھیگتے رنگوں کی ممل  
دھوپ اور برسات کا جیسے ملن ہو  
کھٹا میٹھا، آسمانی، سبز، نیلا، زرد، اودا  
پارچہ رنگین، بو قلمون، روشن!

پارچہ!  
جبذبات کے سب رنگ

اپنے دل کی دھڑکن میں سمیٹے، شاعر اور اک کے  
جب ذہن میں ابھر اتواک تصویر سا تھا  
یوں لگا شاعر کو جیسے  
سانس کی آشنازی، شوریدگی، حساسیت  
رنگوں کی بارش میں برہنہ تن کھڑی  
سیراب ہوتی جا رہی ہو

پارچہ!  
اک جذبہ خوش کن تھا، اور تصویر سا ابھرا  
تو شاعر نے عجب اک تجربے کے عنکبوتوی جال میں  
الجھا کے اس کو  
تو لیے ساہاتھ میں لے کر نچوڑا  
رنگ سارے--- اور ان کی  
گنگا جمنی، شعلہ وش، زربفت رنگنی

کہ جو وجد ان کے اظہار کی معروضیت تھی  
یوں نچوڑی اور بہادی  
جیسے یہ اشکال سب لاحق، اضافی، ثانوی ہوں  
اور ان کا پارچے کی بخ و بُن سے انخلاء ہی شاعری کام احصل ہو

رنگ سارے دھل گئے  
قوسِ قزح مالع ہوئی اور بہہ گئی

رنگ جب غائب ہوئے، تو  
لفظ و معنی کی ہنرمندی کے ماہر  
شاعر ادریک نے اس کو نفی، اثبات جیسے  
ہیولائی، غیر مادی فلسفے سے بھر دیا  
رنگین، خوش کن پھول کو کاغذ کی میلی کتنوں سے جڑ دیا  
قافیہ بندی کے مکڑی جال میں الجھا کے گویا  
شاعری کا فرض پورا کر دیا

پارچ!  
خاکستری، جذبے کی مانیت سے عاری، خشک، بے رس  
رمز، تشبیہ و علامت سے مگر اک حاملہ عورت سابو جھل  
اب ہمارے سامنے اک شعر کی پژمر دہ صورت میں کھڑا ہے  
مالکِ مفہوم و معنی  
غالب باریک بیس نے  
کھر درا، شکنوں کا مارا چیتھڑ اسا  
جو ہمارے سامنے پھیلا دیا ہے  
اس کی تفسیریں لکھے جائیں گے ہم اب رہتی دنیا تک، مگر  
وہ پارچہ جو جذبہ خوش کن تھا

اور شاعر کے تخلیقی افق پر  
سر سراتی لہر ساوارد ہوا تھا!  
اب مدوریت کے حلقوں میں کہیں گم ہو گیا ہے۔

---

## آزمائش شرط تھی

زندہ رہنا سیکھ کر بھی میں نے شاید  
زندگی کو دُرد تھہ تک  
پی کے جینے کی کبھی کوشش نہیں کی!  
پیاس تھی۔ پانی نہیں تھا  
صبر سے شکر و رضا کے بند جھروں میں بندھا  
بیٹھا رہا۔۔۔ اور حلق میں جب پیاس کے کانٹے چھے، تو  
سہہ گیا میں!  
میرے گھروالوں نے، میرے بیوی بچوں نے بھی  
جلتے ہونٹ سی کر، پیاس کے کانٹوں کو سہنے  
صبر سے شکر و رضا کے بند جھروں میں  
ترٹپنے کا سبق سیکھا مجھی سے!  
یہ سرا سر بزدلی تھی، ان سے دھوکا تھا

کہ میں نے خود کو پہچانا نہیں تھا!

میں بھی مو سے اُکی طرح  
غصے میں اپنی آستینوں کو چڑھاتا  
اور عصا کی ایک کاری چوٹ سے  
چٹان کے ٹکڑے اگر کرتا  
تو شاید بازیابی کے عمل میں مجھ پہ کھلتا  
رہبری کافن---نبوت کا کرشمہ  
پیاس سے ہاکان لوگوں کے لیے پانی کا چشمہ!  
آزمائش شرط تھی  
میں نے کبھی پوری نہیں کی!

.....

فَتَكَلّمُوا تُعرَفُوا

(کلام کروتا کہ پہچانے جاؤ..... حضرت علی کرم اللہ وجہہ)

طبیب بھنپھا گیا

میں سب علاج کر کے تھک گیا ہوں پر یہ بچہ بولتا نہیں

زبان اس کی تند رست ہے

کہیں بھی کوئی رختہ، کوئی نقص، میں نہیں سمجھ سکا

بدن بھی تند رست ہے مگر یہ نونہال چار سال کا

اشاروں سے ہی بات کرنا جانتا ہے، کیا کروں؟

اسے کسی سپیشلیٹ کے پاس لے کے جائیے!

یہ میں تھا چار سال کا!

مری زبان بند تھی

کلام مجھ سے جیسے چھن گیا تھا پہلے دن سے ہی

جو دو برس کا مجھ سے چھوٹا بھائی تھا وہ خوب بولتا تھا، پر

میں صم کشم تھا، بے زبان، دم بخود

کہ جیسے چپ کاروزہ رکھ کے جی چکا تھا چار سال کی یہ عمرِ مختصر

عجیب مججزہ ہوا کہ ایک دن

میں اپنے گھر کی ڈیورٹھی میں صم کشم کھڑا ہوا

تماشہ دیکھتا تھا اک جلوس کا

علم اٹھائے جس میں لوگ ”یا حسین“ ”یا حسین“ کہتے

سینہ پیٹتے، لہو لہان... جارہے تھے

اور میں..... جسے زبان آوری کا کچھ پتہ نہ تھا

نہ جانے کیسے اس سکوت کے اندر ہیرے غار سے نکل کے بول اٹھا...

”حسین! یا حسین! یا حسین!!“

.... اور پھر مراسکوت

نطق میں، کلام میں، سخن میں ڈھل گیا

میں صاف بولنے لگا!!

(لکھنؤ میں سنی ہوئی ایک سچی کہانی کی شعری داستان)

## فرقہِ دستِرِ خوانیہ

نان نفته، سادہ پانی، ہی تھا اس کے گھر میں تو احباب کرتاتے تھے اس سے

بجولابھٹکا آبھی جاتا تھا کوئی تو

باولی ہندیا کی سبزی، دال دلیا ہی تھا دستِرِ خوان کا الوان نعمت!

آقوایورا، ہی تھا یا پھر کالی چائے ہی فقط نوشیدنی تھی! Aqua Pura

اب اسے سر کارِ عالی سے ملا ہے اک خزانہ

بے بضاعت اردوئے مفلس کے نام معتبر پر

ایک کرسی

ظاہرًا اردو کی ترویج و ترقی کے لیے، پر

بالحقیقت اس کے اپنے واسطے یا بھائی بندوں کی بھلانی کے لیے ہی!

اس کے دستِ خوان پر اب ملنے والوں

شاعروں، کالم نویسیوں، دوستوں کی حاضری تو بڑھ گئی ہے... ساتھ اس کے  
 کیک، بسکٹ، جیم، جیلی، پیسٹری اور ٹوست بھی موجود رہتے ہیں  
 کہ کوئی یہ نہ سمجھے دال روٹی پر گزارا چل رہا ہے۔  
 جانتا وہ خوب ہے کہ اس کے سارے دوست  
 ملکانہ خیر خواہی کے لیے آتے تو ہیں، پر  
 اس کا دستر خوان ہی ان دوستوں کا جاری و ساری ہدف ہے  
 فرقہ اردو اگر اب صرف دستر خوان کا فرقہ ہی بن کر رہ گیا ہے  
 تو بھی، اردو کے ہی خواہو، یہ سمجھو  
 نام تو اردو کا زندہ ہے ابھی تک!

(شاعر کا روئے سخن کسی فرد واحد کی طرف نہیں ہے)

## گیتا گیان

میں تو اب بھی بول رہا ہوں  
 سننے والا کوئی نہیں ہے!

خاموشی کی 'لانگ گرام'،  
 یا ذہنی تصویروں کا ما بعد اسطورا ۲۱

کس کس سے میں صوت و ندای کے  
کُن فیکوں میں بات کروں گا  
میں کہ خداۓ صور و صدا ہوں  
اب بھی اک لاصوت انڈھیرے چاہ میں  
اک جلتی مشعل سا  
آگ کی لپٹوں کی بھاشا میں

اک ویاکھیاں دیے جاتا ہوں  
اپنا گلیاں دیے جاتا ہوں

کوئیں کے باہر  
لاکھوں ارجمن آس کی منڈیر پہ  
اپنے دھنس زمیں پر رکھ  
چپ بیٹھے ہیں  
لیکن سب بھرے ہیں شاید!

## چار چہرے گھنٹہ گھر کے

چار چہرے گھنٹہ گھر کے

چار گھنٹیاں

گھنٹہ گھر جو چار سڑکوں کی لپکتی، بے تھاشادوڑ کے سنگم پر

سر اونچا کیے یوں ایستادہ ہے کہ جیسے

بھاگتی، بے دم بسوں، کاروں کو اپنے گرد چلتی چیونٹیوں سادیکھتا ہو

چار چہرے گھنٹہ گھر کے

اور اس کی چار گھنٹیاں!

اک گھنٹی رفتار میں یکساں ہے....

اک جانب روائی ہے

وقت کی چوٹی پر چڑھتی ہے تو بارہ تک پہنچ کر

سی فس کی طرح نیچے کو لڑھکتی

چھہ کی کھانی میں اترتی ہے تو پھر اک بار

اوپنے نر دباں کا زینہ زینہ

خندہ پیشانی سے چڑھتی

اپنی پراسرار منزل ڈھونڈھتی ہے

دوسری کچھ ایسی کوتاہی سے چلتی ہے کہ جیسے  
 اس کی سویاں الٹی جانب بڑھ رہی ہوں  
 وقت کی یک سمت حرکت اس کے مسلک میں نہیں ہے  
 تین ہوں یا نوبے ہوں، سات ہوں یا اک بجا ہو  
 وقت کی یکسانیت یا ثانویت ایک سی ہے  
 اس گھری میں پیشگی یا واپسی کچھ بھی نہیں ہے  
 حال ماخی میں مقید اور مستقبل میں مد غم  
 ایک وحدت، مجموعہ ہے!

تیسرا کے وقت کا واحد و سیلہ  
 دیکھنے والے کی نظر وہ میں نہال ہے  
 دیکھنے والا اگر چاہے کہ بارہ ہی بجے ہوں  
 تو گھری بارہ بجائی ہی نظر آئے گی اس کو!  
 اس گھری کے پاس اک ہمدرد دل ہے  
 جو اسے ناظر کے دل سے جوڑتا ہے

اور چوڑھی اپنی ٹنٹن کے سہانے گیت میں ایسے گمن ہے  
 اس کو سویوں کو چلانے کی کوئی فرصت نہیں ہے  
 ٹھس کھڑی دن رات اک گھنٹہ بجاتے  
 رک گئی ہے  
 اس گھری کی دونوں سویاں بارہ کی چوٹی پہ چڑھ کر

ایک سوئی بن گئی ہیں

گھنٹہ گھر کے چار چہرے اور اس کی چار گھڑیاں  
وقت کی نام منقسم وحدت کی شاہد  
اپنا اپنا سچ دکھاتی چل رہی ہیں!

## گیارھویں انگلی

(ساقی فاروقی کے لیے)

ایک دہائی، دس کا عدد، دہ چند تھا  
میں بدنام زمانہ تھا، مجھ پر  
دسیوں جانب سے الگشت نمائی کے حملے ہوتے تھے  
لیکن، میں تو ڈھیٹ تھا.... استغنا کی حد تک شاکر تھا  
خوش تھا اپنے ”دس انگلی دس سرراون کے“ نام و لقب پر  
ایک سے بڑھ کر اک انگلی سرتاپا عمل تھی  
دس نو کر چاکر میری خدمت کرتے تھے  
پتہ چلا جب گیارھویں انگلی بھی آگ آئی  
(ہاتھ پہ تھی یا اور کہیں، یہ علم نہیں ہے)

لیکن یہ انگشتِ رساب پر حاوی تھی  
اولیٰ، اصلی، سر نامہ نوشۂ جوانی کے خط کا!

ہوا وہی جو گیارہویں انگلے کے اُگنے پر مذکورہ تھا  
سخت، کڑی، ہیرے کی کنی، نیزے کی انی  
جابر، ناترس... یہ انگلی اُگتے ہی جیسے خود کار ہو گئی  
میں اس کا محتاج ہو گیا  
اس کا آلهٰ کار بن گیا  
باقی کی دس  
انگشتانوں میں لپٹی جیسے ناکارہ، نااہل ہو گئیں۔

سالٹھے پاٹھے تک تو میری گیارہویں انگلی خوب چلی، پر  
نصف صدی کے بعد مجھے جب ہوش آیا تو میں نے دیکھا  
سرخ رو وہ گیارہویں انگلی  
جو کل تک شہ زور تھی، منه پھٹ، آگ بھجو کا  
بیسی ٹھیسی سی پژمردہ، ضعف سے ٹھس، بے ہوش پڑی ہے  
سکت نہیں ہے اٹھنے کی بھی!

باقی کی دس پہلے سے ہی لنگڑی لوی، دھان پان تھیں  
ان سے میں اب کیسی توقع رکھ سکتا تھا!

ساتھے پاٹھے کی نادانی، لوگو، مجھ کو مار گئی  
گیارہوں انگلی زیست کی بازی ہار گئی  
میں تو، لوگو، ٹھکا گیا!

---

## هل من ناصراً ينصرنا

میں نہیں چاہتا ٹوٹنا پھوٹنا  
میرا ڈھانچہ تو اس چکنی میں کا ہے  
جومرا کو زہ گر گوندھ کر مجھ کو  
اک ظاہری وضع، اک شخصیت دے گیا  
عز و بندی مری شیشہ دش ہے، اسے  
ٹوٹنے سے بچائے گا اب کون، اے کوزہ گر؟  
میرے چاروں طرف حملہ آور عدو ہیں ہتھوڑے اٹھائے ہوئے  
فسدوں، حاسدوں کے گروہوں کا بس ایک ہی عزم ہے  
مجھ کو توڑیں، مجھے ریزہ ریزہ کریں  
جان سے مار دیں

کوزہ گر، تو نے جب

مجھ کو تشکیل دی تھی تو اتنا تو کرتا  
 مجھے اک مبارز بناتا  
 مرے ہاتھ میں ایک تلوار دیتا  
 کہ اپنی حفاظت مر اکام ہوتا  
 مگر میں نہ شتا، اکیلا کھڑا دیکھتا ہوں  
 عدو چاروں جانب سے یلغار کرتے ہوئے آرہے ہیں

میں نہیں چاہتا لُونا پھوٹنا، میرے مولا، مرے کوزہ گر!

(یہ دعا یہ نظم الہیہ کی وفات کے بعد Deep Depression کے دنوں میں لکھی گئی)

## إِنِّي كُنْتُ مِنَ الظَّالَمِينَ

کہا کس نے ستم کے دن کبھی دائم نہیں رہتے؟  
 (خداؤ کو ماننے والا وہ شاعر جو مرے اندر نہیں ہے۔۔۔ پوچھتا ہے)  
 کہا کس نے کہ استبداد اک خمنی حقیقت ہے؟  
 کہا کس نے تشدد، بربریت، کم بقا کچھ سانحے سے ہیں

ہمیشہ جو نہیں رہتے  
فقط نیرنگ ہیں... کچھ دن رہیں گے  
اور پھر داد و ستد، انصاف کی فرمانروائی لوٹ آئے گی؟  
مگر میں دیکھتا ہوں ہر طرف بس ایک منظر ہے  
(وسیع القلب انساں جو مرے اندر نہاں ہے، پھر یہ کہتا ہے)  
عوام الناس سر کو نیوڑھائے، منه چھپائے  
عاجزوں مسکین بیٹھے ہیں  
سبھی خواص اپنی بے مرودت خود نمائی میں  
انانیت سے ایسے دندناتے پھر رہے ہیں  
جیسے مالک ہوں جہاں کے!

ہوا کیا ہے؟  
مرے مولا کہ ہم جو عاجزوں مسکین ہیں  
اپنی جبیں سائی میں یوں مصروف ہیں  
اتنا بھی دل گردہ نہیں رکھتے  
کہ ان فرعون زادوں سے یہ پوچھیں، کون ہو تم؟  
مگر یہ حوصلہ کب ہے کسی میں؟  
لوگ توٹوٹے ہوئے دل کے کٹورے سامنے رکھے  
سبھی رنجور بیٹھے ہیں  
کہ جب قبریں بلا نیں گی تو سر پر خاک اوڑھیں گے!

## ..... تھہ شدہ رومال جانے اب کہاں ہے!

گھر بنانے میں اسے برسوں لگے تھے  
سب سے پہلے گھر کی بنیادوں کے پتھر  
پانچ دریاؤں کے چھیل ساحلوں سے چُن کے لا یا  
ان پہ اپنا نام کندہ کر کے بنیادیں بنائیں  
چار دیواری کھڑی کی  
طاق، دروازے، تراشیدہ در تپے اور روشنداں جڑ کر  
دھوپ سے، تازہ ہوا سے گھر کو جیسے ذی نفس کی زندگی دی!

اور پائیں باغ کی پھر ابتدائی  
سبز پودے، گلبدن لہراتی بیلیں  
تتلیاں، بھنورے، پرندے صح کی شبم  
سہانی سر دیوں کی دھوپ کے ٹکڑے سنہرے  
اور بچوں کے لیے قوس قزح سا ایک جھولا!

آسمان کا ایک ٹکڑا کاٹ کر

چو کور سارو مال کی مانند پھیلا یا  
نئے گھر اور پائیں باغ کو اس میں لپیٹا.....

..... اور پھر وہ چل دیا  
ان دور کے ملکوں میں جن میں سال کے بارہ مہینے  
اک ٹھٹھرتی رُت، سمٹتی دھوپ، تختستہ ہواں کا چلن تھا!

اب زوالِ عمر کا مارا ہوا وہ ایک بوڑھا  
برف زاموسم میں سردی اوڑھ کر بیٹھا ہوا ہے  
تھہ شدہ رو مال جانے اب کہاں ہے؟

کون ہے وہ ستیہ پال آند صاحب؟

.....

## خاکِ شفافا

(ڈکٹر امجد حسین سے کے توسط سے پشاور کی ایک مٹھی خاک ملنے پر)

مسجدہ ریز ہوا میں  
قشقر کھینچا اپنے شہر کی اس مٹی سے  
جس نے مجھ کو جنم دیا ہے

کیا سوندھی خوشبو ہے، کیا لمس ہے، کیا ٹھنڈک ہے اس کی!

مٹی جو سڑکوں، بازاروں

گلیوں، کوچوں

اور گھروں کے کچے صحنوں اور چھتوں سے

اڑتی اڑتی سات سمندر پار کئی برسوں سے مجھ کو ڈھونڈھ رہی تھی

اب میرے گھر تک پہنچی ہے

اس مٹی میں رچی بسی ہے

میرے پرکھوں کی جانی پہچانی خوشبو

اس مٹی میں بول رہے ہیں

گھر، گلیاں، روزن، دروازے

دیوریں، چھجے، پر نالے

سب کہتے ہیں

ہم تو نصف صدی سے اپنی آنکھیں کھو لے جاگ رہے ہیں

رام بھی بنا سی تھے، لیکن

چودہ برس گزرنے پر وہ اپنی اجدھیا لوٹ آئے تھے

تم کیسے بن باس سدھارے

نصف صدی تک لوٹ نہ پائے!

اور میں بد قسمت پر دیکی

ہجرت مارا

پاؤں شکستہ، اک بخارہ

اپنی مجبوری کی زنجیروں میں بندھا ہوا زندانی

سات سمندر پار کی اس بے رحم زمیں پر  
بے گھر بیٹھا سونچ رہا ہوں  
خاکِ شفا کی پڑیا کو ٹکیہ میں ڈھالوں  
گردہ میں باندھوں  
اور اپنا دمساز بنالوں!

.....

## لوری

ماں کی لوری کی پیکوں میں  
ایک ستارہ انک گیا  
گود میں سوئے ننھے بچے کو دیکھا، تو  
بھٹک گیا  
پچھے سے اک اور ستارہ  
لوری کے اک سکنی بھرتے بول کی سگنت میں  
ہچکو لے لیتا آیا  
انکے، بھٹکے، رکے ہوئے تارے سے بولا  
ڈھلک بھی جاؤ

میرے پچھے لمبی ایک قطار کھڑی ہے  
سب تاروں کو  
ماں کی لوری کی پلکوں سے ٹپک ٹپک کر  
پچھے کے پتے ماتھے کو  
اپنی ٹھنڈ ک سے دھونا ہے

ٹوٹتے تارے پلکوں کی جھمل جملن سے  
جھانک جھانک کر آخر سمجھ گئے تھے ....  
ماں کو صحیح ہی پتہ چلا تھا  
پچھلی رات کو  
خود کش حملے میں گھائیل ہو جانے والا  
اس کا خاوند اسپتال کے باہر ہی دم توڑ گیا ہے !

## میں دو جنم

آج کا دن اور کل جو گزر گیا۔ یہ دونوں  
میرے شانوں پر بیٹھے ہیں  
کل کا دن بائیں کندھے پر جم کر بیٹھا  
میرے بائیں کان کی نازک لوکوں کیڑے

چیخ چیخ کر یہ اعلان کیے جاتا ہے

”میں زندہ ہوں! بائیں جانب کندھا موڑ کے دیکھو مجھ کو!“

آج کا دن جو

دائیں کندھے پر آرام سے پاؤں پھیلا کر بیٹھا ہے

بار بار دھیمے لجھے میں ایک ہی بات کو دھراتا ہے

”مت دیکھو اس اجل رسیدہ کل کو

جواب کسی بھی دم اٹھنے والا ہے!

مجھ کو دیکھو، بات کرو، میں چلتا پھرتا آج کا دن ہوں

سانس کی ڈوری مجھ سے بندھی ہے

کیا لینا دینا ہے اک آسودہ خاک سے ہم جیسے زندوں کو؟“

دائیں بائیں گردن موڑ کے دونوں کی باتیں سنتا ہوں

گردن میں بل پڑ جاتا ہے

کچھ سستا کر پھر سننے لگتا ہوں ان کی رام کہانی!

شاید سچ کہتے ہیں دونوں!

ماضی بھلا کہاں مرتا ہے؟

زندوں سے بھی بدتر، یہ مردہ توڑہن میں گڑا ہوا ہے

جیسے کالے مرمر کی سل کا کتبہ ہو

اور پھر آج کا زندہ پیکر؟

آنے والے کل کے دن تک اس کو میں کیسے جھلاوں؟

کوئی بتائے

میں دو جنمًا

اپنے دو شانوں پر بیٹھے آج اور کل سے کیسے نپٹوں؟

(مبارز) DUEL

## میں اک مبارز

میں سینکڑوں معرکوں کا ثابت قدم، مہم جو

شجاعت و حوصلے میں جی دار

آج پیری میں اپنا خم ٹھونک کر کھڑا ہوں

کہ جیسے عہد شباب میں تھا

میں رزم گاہ حیات میں اپنی تیغ و تیر و تفگ سے لیں

مستعد ہوں

مجھے پتہ ہے

کہ سامنے نہم وا در تیکے کے پیچے میرا

وہ دشمن زیست کنکھ جور انکیلے، زہر میلے ڈنک اٹھائے

کھڑا ہوا منتظر ہے میرا

کہ جیسے ہی در کھلے، وہ مجھ پر اچھل کے جھپٹے

مرے بدن کو ہر اروں ڈنکوں سے گود ڈالے!

یہ لکھ جو راے

جو خود میں ہی کشت و خون کی ایک  
چلتی پھرتی مشین ہے، میرے جسم پر  
اس سے پیشتر بھی جھپٹ چکا ہے  
ہر اروں زہر میلے ڈنک پہلے بھی  
میری نس میں اپنے نشرت چھوٹکے ہیں

مگر میں ناقابل ہر یت وہ سورماہوں  
سپہ گری میں جسے ہمیشہ غنیم پر جیت ہی ملی ہے!  
یہ ڈشمن جاں، حریف میرا  
ہر ایک خونزیز معمر کے میں  
گریز پا، اپنے ڈنک سارے سمیٹ کر  
اور پچھے ہٹ کر پلٹ گیا ہے!

مگر مرے واسطے یہ روزِ حساب ہے  
ایک فیصلہ گُن مقابلہ ہے  
کہ جس میں شمشیر زن یہ پیر شجاع  
لوگوں کے سامنے ایک رزم گہ میں  
تباه گُن، ہولناک موذی کے بال مقابل

مُبازرت میں  
duel میں دشمن کو چٹ کرے گا!

(طویل علاالت کے دوران لکھی گئی)

میں نے پوچھا تھا!

”ہاں، چھیاسی مرتبہ آیا ہے  
صدقے اور خیراتوں کی بابت ذکر، لیکن  
کون اس سب آیتوں کو یاد رکھتا ہے جہاں میں؟“

میں نے پوچھا تھا

مبارک ماہ ہے رمضان کا، تم جانتے ہو؟  
میں نے پوچھا تھا۔ فلاج عام کے کاموں کی خاطر  
اس مبارک ماہ میں تم کیا کرو گے؟  
کچھ خداتری کی رو سے خیر خواہی؟ خدمتِ خلق ت؟  
زکوٰۃ و فضل و فیاضی؟  
کوئی صدقہ؟ کوئی خیرات؟ کوئی عاطفت؟

بھوکوں کو کھانا؟  
دان پُن؟ بخشش فلاہی راہ میں؟  
معدور لوگوں کی کسی تنظیم کو چندہ، وظیفہ؟  
جانتے ہو کتنی ترجیح تو اتر سے ہیں  
قرآن میں یہ سب احکام، بھائی؟

اور جو اباجو مجھے اس نے کہا تھا  
میں نے ان الفاظ کو دو این میں دھرا دیا ہے۔

.....

## میں زاویہ قائمہ نہیں ہوں!

میں زاویہ قائمہ نہیں ہوں  
میں گھٹتا، بڑھتا، بدلتا رہتا ہوں  
خاک دال ارض سے فلک تک  
فلک سے واپس زمیں کی جانب!  
'الِف' سے (اللہ سے) شروع سفر ہو، تو پھر  
حروفِ ابجد میں یائے مجھوں، میری منزل ہے

اور 'یے' سے .... 'الف' تک واپسی سفر ہے  
 بدی سے نیکی کی سمت، یا پھر  
 اسی اُٹ پھیر میں بھلائی سے معصیت تک!

میں فیشا نور ش کا زاویہ قائمہ انہیں ہوں  
 کہ جس کی تشکیل میں تبدل کا کوئی بھی شابہ نہیں ہے  
 (عمود ۲ اور قاعدے ۳ کی لمبائی کا مربع  
 وتر ۴ کی لمبائی کے مرربع سے ہی رقم ہے!)  
 کہ میں تو ماہ تمام ہوں جو کہ  
 قرص و قامت کی اپنی اقلیم میں  
 گھٹے گا تو گھٹتا جائے گا رفتہ رفتہ  
 ہلال سے پیش رفت کرتا ہو ابڑھے گا  
 تو پھر سے ماہ تمام بن کر طلوع ہو گا!  
 میں زاویہ قائمہ نہیں ہوں !!

.....  
 Right-Angled Triangle 2. Perpendicular 3. Base. 1

Hypotenuse.4

## Mater Amoris

میتر ایکورس  
(لاطینی۔ ”پیار کرنے والی ماں“)

اضطراری کیفیت میں چھپٹا تی، کسماتی  
درد زہ میں زور سے پھکارتی  
اپنی زبان کو لپلپاتی  
چکنے، دھاری دار، بل کھاتے ہوئے  
قابو سے باہر، جسم کو جیسے تشنج میں پٹختی  
ایک مادہ افعی بارہ سنپولوں کو جنم دیتے ہوئے  
ان کو نگل جانے کی خاطر  
دائیں بائیں سر گھما کر دیکھتی ہے  
کچھ تو نگلے جا چکے ہیں  
اور کچھ بیکتے بچاتے گھاس میں گم ہو گئے ہیں!

افعی، کیا نر، تھایا مادہ، تھی، جس نے  
جنت پار یا باغ جناں میں چکنی چڑی گفتگو سے ور غلابر

مادرِ انسان کو تخلیق کے اصلی ہنر کا راز سمجھایا تھا، لیکن  
اماں حواسیکھ کر بھی اپنے دونوں زائد پچوں کو  
جیسے کھاتے کھاتے رک گئی تھی ...

شفقتِ ۸ مادر تھی یا پھر ”افتحی انسان“ کی مادہ سے یہ سہوآ ہوا تھا  
آلِ آدم آج بھی اس سہوں کا پھل چکھ رہی ہے  
بھائی اپنے بھائیوں کا خوں بہاتا جا رہا ہے  
کون ہے، ہابیل یا قabil، قتلِ عمد کا مجرم؟ کوئی کیسے بتائے!

## موزارت سوناتا نمبر ۱۱

(صوتی محکات پر استوار ایک شعری تاثر)

مد ھم مد ھم  
دھیرے دھیرے  
صحرا میں سورج کی آڑی ترچھی کرنیں  
نالاں، شاکی  
اپنے ترچھے سایوں کی پسپائی پر  
اب سبک سبک کر

اُڑھے پاؤں چلتے چلتے  
دور افق میں ڈوب گئی ہیں  
ایک نئی ہلکی ”سر لہری“  
نرم فضامیں تھر تھر کرتی  
جنباں، لرزائ، افتاب، خیزان  
خاموشی کی پرتوں میں نیچے سے اوپر ابھر رہی ہے  
مہربلب۔۔ پھر سائیں سائیں سر گوشی سی  
من من، کن کن، گلوگیر  
شیریں، زہریلی  
ناگ پھنی کارس امرت  
کانوں کو ٹپ ٹپ گھول پلاتی  
لوری کی لے میں اک ”ٹھاٹ“ سا  
قطرہ قطرہ۔۔ صوت کا ثربت  
زہر ساییٹھا  
شہد سا کڑوا  
کان گپھا میں ٹپک گیا ہے  
سر کی گت اُپ ناس، میں اجھی  
ناگ پھنی کے کیل کانٹوں سے لیس بدن پر  
سر ک سر ک کر  
ناگن کے آگے بڑھنے کے سر سنگیت سی گونج گئی ہے

مرتے مرتے یہ آلاپ اب  
انتم سانس میں  
مجھ کو بھی  
چُپ چاپ سادھی کی حالت میں چھوڑ گیا ہے!

.....

## ساکھشی شروتی اور سمرتی

(”تحقیقت“ سلسلے کی ایک نظم)

”سمرتی“؟ یاد اشت پر منی؟  
”شروتی“؟ یعنی کانوں سے سُنی؟  
یا ”ساکھشی“؟ آنکھوں سے دیکھی؟  
کس میں کتنا جھوٹ ہے، کتنی حقیقت؟  
جب تھاگت بُدھ سے آند بھکشو نے یہ پوچھا  
تو وہ بولے  
تم تو، بھکشو ساکھشی ۔ بھی ہو مری باقوں کے (نظر)  
مجھ کو دیکھ کر پہچانتے ہو

اور ”شروع تا“ بھی ہو، میرے (سامع)  
 کان بھی دھر کر مری باتوں کو سُننے ہو ہمیشہ  
 اور اپنی ”سمرتی“ میں (یادداشت)  
 ساری باتیں یاد بھی رکھتے ہو میری  
 کل کلاں میں چل بسوں گا  
 تم مری باتوں کو اپنی یاد میں محفوظ رکھ کر چھوڑ دو گے ...  
 کچھ دنوں کے واسطے ماتم کرو گے  
 اور پھر جب  
 اپنے تبلیغی سفر پر  
 گاؤں گاؤں گھومتے پھرتے ہوئے  
 تم اپنے اپدیشوں میں میر انام لو گے  
 میری باتوں کے دیا کھانوں کو دھراتے پھر و گے  
 تم کہو گے، ہاں، تھاگت پاپ کے بارے میں بھی فرماتے رہے ہیں ....  
 تم کہو گے، ہاں، تھاگت جنّت و دوزخ کے بارے میں بھی یہ فرمائے ہیں ....  
 تم کہو گے، ہاں، یقیناً، ایشور کے ضمن میں ایسے کہا تھا  
 ”ایشور بس ایک مفروضہ ہے، اک ہستی نہیں ہے۔“

تم کہو گے، ہاں، تھاگت نے کہا تو تھا،  
 قبولیت کی کوئی حد نہیں ہے  
 جو ملے دنیا میں، سب سویکار کر لو ...  
 تم کہو گے ..... .

تم کہو گے.....

تم کبھی خود کو ہی دہراتے ہوئے یہ بھول جاؤ گے  
کہ پہلے کیا کہا ہے۔  
اور کبھی یاد اشت پر مبنی تمہاری بات اس تعلیم کو جھٹلا بھی دے گی  
جس کو جھولی میں بھرے تم پھر رہے ہو۔  
کل کلاں یہ 'سچ، یقیناً، جھوٹ' میں تبدیل ہو گا،  
یہ سمجھو  
ُسا کھشی، ہونے کا سچ ہی معتبر ہے!

## بہ نوکِ خارمی رقصم

بہ نوکِ خارمی رقصم۔ کہا اس نے  
بہ نوکِ خارمی رقصم۔ بڑے اندو ہگیں لجھے میں دہرایا

کہا میں نے، یہ نوک خار آخر کون سے افلاک پر بچھتی ہے  
اس کمرے کے غالیچے تو اونی ہیں

کہاں مہرباں نے، میری حالت ان سے بھی بدتر ہے  
وہ سب درویش جو کانٹوں کی نوکوں پر  
برہمنہ پاسراپاگھو متے ہیں، رقص کرتے ہیں  
انہیں وجد ان میں کچھ بھی نہیں محسوس ہوتا، پر  
میں تو دنیادار ہوں، بیوی ہے، بچے ہیں  
منافع بخش تو شاید نہیں، لیکن بطور شغل اک سادہ سا کاروبار بھی ہے  
بنک کے چکر، ادائی اگلے قرضوں کی، نئے قرضے  
وصولی مچکوں کی، ہر مہینے ورکروں کو کیش پیمینٹ  
صرف و آخر اجات باہر کے، کئی پر چون کھاتے  
اور انکم ٹیکس کا چکر..... ذرا سوچیں، مرے بھائی  
نجانے کتنے لوگوں کو تحائف دینے پڑتے ہیں  
ذرا سے ٹیکس کی چوری..... یقیناً جانتے ہیں آپ، بھائی  
دہرے کھاتے سب تور کھتے ہیں!

انہی کانٹوں پہ بھائی روز چلتا ہوں  
غلط کیا کہہ دیا میں نے..... بہ نوکِ خارمی رقصم!

.....

## گیارہوال طاعون

میری آنکھوں کو انداھا کرنے کی خاطر  
گرم سلائیاں لے کر آئے ہو، تو من لو  
مصر کے دس طاعون تو بینائی سے عاری میری آنکھیں  
صدیوں پہلے دیکھ چکی ہیں  
دیکھ چکی ہیں  
خاک و خون میں لختے ابوالہول کے لشکر  
جن کے لاشے پٹے پڑے تھے اہراموں کے چاروں جانب  
ریگستانوں میں بہتی تھیں خون کی لہریں  
نیل میں آگ کی جلتی لہریں  
دس طاعون جو باری باری آئے تھے۔ وہ  
لاکھوں جانیں لے کر آخر لوت گئے تھے!

اپنی بینائی کھو کر میں  
اندر کی آنکھوں سے سب کچھ دیکھ رہا ہوں  
دیکھ رہا ہوں  
اک طاعون جو دور افق پر چڑھ آیا ہے  
مرد و خور پرندوں کی کالی آندھی سا

اس طاعون میں ایک مصر کیا  
 اس خطے کی ساری دھرتی ٹوٹ پھوٹ کر یوں بکھرے گی  
 تیل کے کوئیں، دریاؤں کے پاٹ، خلیجیں اور جزیرے  
 ابل ابل کر، باہر آکر  
 باقی کی آدھی دنیا بھی لے ڈویں گے  
 مصر کے دس طاعون تو عشر عشیر نہیں تھے  
 اس طاعون کا، جس کو میری اندھی آنکھیں  
 اپنے کالے پر پھیلائے اڑتا آتا دیکھ رہی ہیں!

.....  
 کہا جاتا ہے کہ فرعون مصر نے ایک پیش بین holy seer کی آنکھیں، جس نے طاعونوں کے آنے کی پیشیں  
 گوئی کی تھی، گرم سلاخوں سے اندھی کروادی تھیں۔ یہ نظم ٹیونیشا، مصر، لیبیا اور دسرے عرب اور شمالی  
 افریقہ کے ممالک میں 2011ء کی عوامی بغاوتوں سے دو سال پہلے لکھی گئی۔

(افغانستان کے لیے تین نظمیں)

(ایک) کھیت میں کیا بم اُگیں گے؟

ننھے ننھے بچ بوئے  
 اس نے موروٹی زمیں میں

اور ان خشخاس کے دانوں سے جب پودے اُگے، تو  
ان کے ڈوڈوں سے نکتا سوم رس.....  
اس کو لگا جیسے کہ آپ چشمہ حیواں ہو  
اسکندر کی منزل!

تب بنے پودوں کے پتے تیز خیبر  
اور ڈوڈے ہینڈ گرنیڈوں کا آئشگیر مادہ  
اور پھر گھرے گڑھے میں  
دودھ پینا اپنا بچہ اس کو بونا پڑ گیا  
کرتا بھی کیا دھقان آخر؟

اور پورے چاند کی اک رات کو  
دھقان پھر مجبور تھا، بیٹی کو اپنی  
کانپتے ہاتھوں سے اس نے  
کھیت میں اک بیج کی مانند بوسیا  
اور اس نے کانپتے ہاتھوں جب یہ کر دیا، تو  
بیج سے شعلے اُگے اور پھر وہی چکر  
وہی پودے، وہی ڈوڈے

وہی ڈوڈوں سے رستا سوم رس، جو

اس کی روزی کا و سیلہ بن چکا تھا

آج اس دھقان نے اپنا بدن بھی بودیا ہے  
کھڑکھڑا تی ہڈیوں اور لپلپاتی آگ کے شعلوں میں لپٹا

ایک بم سا!

آگ کے اس نج سے کیا  
پوست کے پودے اُگیں گے

(۲) ”ریتونا دے“ یا چوہوں کا شکار ۰۰

چوہے بل میں چھپ گئے ہیں  
ایک چوہا ایک بل؟ یا بل کے نیچے  
دوسرے چوہوں کے چھپنے کے لیے  
اک غار، کھائی، ایک پوشیدہ ٹھکانہ!

میں جو نفرت کے برہنے خول میں  
گرنیڈ سالپٹا ہوا پھینکا گیا ہوں

لاکھ غاروں سے دریدہ اس پہاڑی ملک میں  
 مغرب کے گورے ملک سے  
 یہ جانتا ہوں، ایک چوہا مر بھی جائے  
 لاکھ چوہے ان بلوں سے اور نکلیں گے  
 ہماری ہڈیاں تک نوج کھانے کو  
 مگر میں خوف سے لرزائیں نہیں ہوں  
 میں شکاری ہوں، مرے گرنیڈ اور خود کا راکٹ  
 آج تک چوکے نہیں ہیں  
 درجنوں چوہے مرے ہاتھوں سے اب تک مر چکے ہیں  
 کیا کہا؟ اک لاکھ چوہے؟  
 لاکھ چوہے بھی کہاں جائیں گے  
 توپوں اور ہوا سے مار کرتے  
 ڈرون، طیاروں سے نج کر؟  
 میرا یہ نینگ ٹرپ ۰۰ یا زیونادے، ایک دن تو ختم ہو گا!

---

۰۰ الجزار کی جنگ آزادی کے دوران فرانسیسی اصطلاح Ratonnades گھڑی گئی۔ اس کا ترجمہ ”چوہوں کا یا  
 الجزار کے مسلمان حریت پسندوں کا شکار“ ہے۔ (س پ آ)

Hunting Trip ۰۰

---

## کٹ، کٹ اور کٹ

فلم بندی کی تکنیک میں یہ نظم پہلے انگریزی میں لکھی گئی)

مال برداری کے گھوڑوں کے لیے  
گھرے اندھیرے غار میں افیون کی اک کھیپ  
بوروں میں بندھی ہے  
راکفل بردار اک افغان کچھ دوری پہ بیٹھا  
انعکاسی دوربین سے دیکھتا ہے

دوسرے اک غار میں اک اور 'طالب' چارپائی پر پڑا ہے  
دایاں کندھاخون سے لھپتھے ہے

گولی کندھا قوس سے نکالی جا چکی ہے  
نیم بے ہوشی میں اس کی بڑی بڑی اہٹ  
'غاروڑا' دن غاروڑا کی صدائیں

غار کے اندر بھٹکتی پھر رہی ہیں

CUT

دور مغرب میں افق پر زنگ جیسے خون کی چادر بکھی ہے  
چند چیلیں (یا چڑیلیں) اڑتے اڑتے  
ڈوبتے سورج کو گالی بک رہی ہیں  
غار سے جگنو نکلتے ہیں تو گلتا ہے  
کلاشنکوف سے فائر ہوئے کچھ قمعے  
چکر پہ چکر کھار ہے ہوں!

CUT

گاؤں گاؤں لشکرِ جرّار، چھاپے مار دستے، ٹڈی دل سے  
ٹولیوں میں گرتے پڑتے گھومتے ہیں  
عورتیں، بچے، ضعیف العمر کُبڑے مرد بھی شامل ہیں ان میں  
اور پھر یکدم ہوا میں حرکت وحدت میں کچھ بیشی ہوئی ہے  
مغربی جمہوریت کے اک مشینی بھوت نے  
اپنی عقلابی آنکھ سے دیکھا ہے۔ اور پھر

ڈرون طیارے سے دو میزائل داغے ہیں  
جو سیدھے ہدف پر جا کر پھٹے ہیں  
دوڑو بھاگو! ایک بھگڑ مج گئی ہے

گرتے پڑتے لوگ بھاگے جارہے ہیں  
اور پھر کچھ مردار خور اپنے افق سے اڑاتے آتے  
اپنی چونچوں میں لیے نیپام کے گولے  
فلک پر چھاگئے ہیں

CUT

پوسٹ کے پودے اکھڑ کر کھیت میں ہی جل گئے ہیں  
پوسٹ کے ڈوڈے سلامت نہیں پائے  
کہ اجڑے کھیت میں تپتی، سلگتی راکھے ہے  
اور کچھ نہیں ہے!

FADE OUT

.....

## مختصر مختصر نظمیں

(ان نظموں کے استعاراتی معانی عنوانات میں تلاش کیے جائیں)

### (۱) برهنہ مجدوب

w

شاید مجھے بھی  
سرمدی خلعت نصیب ہو  
اب تک تو  
سوٹ بوٹ ہی میری شاخت ہے!

### ۲) قُقُننس

اک شعلہ جودت تھا  
کل اپنی جگہ تھا  
اک راکھ کی ڈھیری ہے  
آج اپنی جگہ ہے!

### (۳) دعا در خانقاہ

میں انتظار میں تھا  
کب جواب آئے گا  
پتہ غلط تھا  
لغافہ مر اپلٹ آیا

---

### (۴) اماں ہوائی پوشاک

جاوے، یہ زندیق سا مکروہ، سفلی پھل  
(جسے تم چکھ چکھی ہو)  
اس کو لوٹا دو  
مگر میرے لیے بے حد ضروری ہے  
کہ وہ اتری ہوئی پوشاک جیسی پاکبازی  
جس کو تم ابلیس کے پاؤں پر رکھ کر  
پاس میرے آگئی تھیں

اس سے واپس مانگ لاو!

---

## (۵) آستین میں خنجر

”کیا بروٹس تو بھی...؟“ ..

میرے لب پہ آیا

اور پھر یہ ساکت و جامد

ادھوری بات آخر

آہ میں تبدیل ہو کر رہ گئی تھی

پیٹھ میں گھونپے ہوئے

خنجر سے میں کیا پوچھتا

اس کے علاوہ؟

---

••Et tu Brutus? " (Shakespeare: Julius Caesar)"

## (۶) موت کو یہ بھی علم نہیں ہے

انکھوں پھوٹے

بُور آیا....

پھر پھل آئے

میٹھے، زم، سجیلے، رنگیں

شوخ پرندوں، لو بھی انسانوں نے کھائے

بنچ نکل کر چاروں سمت زمیں پر بکھرے

جدب ہو گئے

موت مجھے کہتی ہے، تیرا انت آگیا

موت کو یہ بھی علم نہیں ہے

اس کے ہاتھوں مر نے والا

کتنے جیون اور جیسے گا!

.....

## (۷) دوسرا راستہ

نیم خمیدہ، قوسی، محراجی رستوں پر چلتا چلتا  
 ایسے موڑ پہ آپنچا ہوں  
 جس سے دوشاخوں میں رستہ بٹ جاتا ہے  
 دونوں رستے جیسے استقبال کو میرے بچھے ہوئے ہیں  
 پہلا رستہ نرم، ملائم لبھے میں مجھ سے کہتا ہے  
 دیکھو اپنے ٹوٹے پاؤں، دریدہ تلوے  
 انگ انگ میں سو جنمیں کی دوڑ دھوپ کی تھکن، ماندگی کو پہچانو  
 اپنے قدم بڑھاؤ مجمل جیسے مجھ ہموار راستے کی چھاتی پر  
 تم کو ابدی نیند ملے گی  
 سو جاؤ گے!  
 دوسرا رستہ کا نٹوں جیسے چھپنے والے  
 لبھے میں مجھ سے کہتا ہے  
 خار و خس سے لداہو امیں  
 او نچانچا، ٹیڑھامیڑھا  
 اس دشوار گزار بڑھاپے کا رستہ ہوں  
 جس پر تم کچھ سال ابھی چل سکتے تو ہو  
 لیکن مجھ پر چل سکنا آسان نہیں ہے  
 ہمت ہے تو پاؤں بڑھاؤ!

میں سیلانی

حاجی، زائر... طائف، آوارہ، بخارا  
سیماںی رفتار سے چلتا  
دوسرے رستے پر بڑھتا، خود سے کہتا ہوں  
ویکھوں تو پیری کا رستہ  
کتنا مشکل یا آسان ہے !!

### (۸) قانونِ باغبانی صحرانو شستہ ایم

اپنے نڈھال جسم سے کہتا ہوں میں اکثر  
باغِ ارم ہے، ایک خیاباں ہے یہ جہاں  
تو مرغزارِ زیست کا وہ مرز باں ہے  
جو ذوق و شوق، تاب و توہ میں تھا مستعد  
جس میں قرار تھانہ تعطل نہ کاہلی

طوفاں میں بھی جو بر سر پرواز رہا تھا  
جو آشنا نہ تھا کبھی فرصت کے نام سے !

اپنے نڈھال زدہ جسم سے کہتا ہوں کہ اُنھیں، چل

مت دیکھ یہ بکھرے ہوئے بیکار سراپے  
 جو ماندگی سے مضھل ہر سمت پڑے ہیں  
 پسپائی کے مارے ہوئے یہ لوگ ہیں ناکام  
 تو ان کی طرح بے عمل، بے کار نہیں ہے  
 اٹھ چل کہ ابھی تک تری منزل نہیں آئی  
 اٹھ چل کہ تجھے راہ میں رکنا نہیں ہے آتا!  
 جنت بدر ہوا توہوں لیکن درونِ دش  
 ”قانون باغبانی صحر انوشته ایم!

.....

## (۹) اک آیتِ آئندہ

اک آیتِ فرد اتحا  
 کل تک تو مرالہ جہ  
 اک آیتِ آئندہ  
 بنے کو ترڑپتا اتحا  
 اور آج جب آئندہ  
 اک لمحہ حاضر ہے  
 کاملی ہوئی زبان کو  
 دانتوں تلے دبائے

چُپ چاپ میں کھڑا ہوں  
منہ سے لہروال ہے!

.....  
(۱۰) ہجرت

چھپیں سال پہلے  
اس ملک کے دروازے  
کوتاہ قد تھے اتنے  
مجھ جیسے قد آور کو  
اپنا کلاہِ عظمت  
دستارِ اولیٰ  
باہر ہی ترک کر کے  
جانا پڑا تھا اندر  
اس ملک کے دروازے  
اتنے سکڑ گئے ہیں  
اب مجھ کو اپنا سر بھی  
شاید کٹانا ہو گا!

## (۱۱) سکوتِ سخن‌شناس

تحسین و خایی بوسی

ملتی رہی ہے مجھ کو

کچھ ناشناس قاری

کہتے رہے ہیں ”چہ خوش“

لیکن مجھے بتاؤ

اے ناقدان اردو

آیا سخن‌شناسی

اک قدرِ صُمْبُمْ ہے؟

نو، نیاز آمدہ

میں آج بد نما، گھسا پٹا ہوا

پُرانا، میل خور دہ سکھ ہوں... مجھے

چھوڑا ہے سینٹرروں غلیظ انگلیوں کے میل نے  
 مجھے بھرا گیا ہے  
 گندی تھیلیوں میں، بٹوؤں میں ٹھونس ٹھونس کر سدا  
 مجھے دیا گیا ہے کاروبار، لین دین میں، حوالگی میں، قرض میں  
 میں ایک ہاتھ سے کسی بھی دوسرے میں  
 رخصت و وداع کے بغیر منتقل ہوا ہوں عمر بھر  
 ہزاروں گندے ہاتھوں کے پسینے کی تینیں سی جم گئی ہیں میرے جسم پر  
 مری جبیں بھی، پشت بھی  
 کچھ ایسے مسخ ہیں کہ اب تو کھوٹا ہونے کا گمان  
 بھی ہوا ہے میرے لین دین میں  
 میں روپیہ ہوں، پاؤنڈ بھی ہوں، مہر بھی، ریال بھی  
 نہ جانے کب گھڑا گیا تھا، یاد تک نہیں مجھے!

میں جب گھڑا گیا تھا ٹھوس دھات سے  
 سفید، نقری، روپہلا، چمپی  
 سنہرہ، جاذب نظر تھا، صاف اور کھرا تھا میں  
 یہ سادگی کا حسن تھا  
 کہ میری پرکھ میری تازگی میں تھی  
 کسی غلیظ ہاتھ نے نہیں چھوڑا تھا میرے صاف جسم کو  
 کسی بھی جیب کی سڑاند، تھیلیوں کی بُونے میرے  
 اجلے پن کو بد نہیں کیا تھا... اور میں

نیا تھا، نوبہ نو تھا  
ایک نونہال طفل سا!  
یہ لفظ ”نونہال“ مجھ کو کیسے یاد آگیا؟

میں ایک سکھ؟ ایک نونہال سا?  
نیا، نویلا،--- ایک بچہ، صغیر سن؟  
اچھوتا، کورا، نویاز آمدہ؟

میں آدمی کی نسل، ایک طفل نو؟  
چمک دمک میں جو کبھی نئے گھڑے ہوئے سفید سکے ساکھر اتھا، پر  
تمام عمر کے غلیظ لین دین نے مجھے  
ذلیل، خستہ حال، رنگ باختہ بنادیا!

موازنہ بھی کیا عجیب چیز ہے!!

طفل سن رسیدہ

سوبرس کا میں کب تھا، مشی وقت؟

کب نہیں تھے؟ ذرا بتاؤ تو  
تم یقیناً کھو گے، بچپن میں  
کھلینے کو دنے میں وقت کثا  
جب شباب آیا تو؟... کہو، ہاں کہو  
کیا برومند، شیر مست ہوئے؟  
کیا جناکش تھے؟ بے جگر؟ کرّار؟  
آمر وقت کو کوئی چیزیں؟  
سرکشی تختِ مستبد کے خلاف؟  
کیا رہے یار باش لوگوں کی  
صحبتِ ناؤنوش میں مد ہوش؟  
بھی نہیں، ایسی کوئی بات نہیں!  
تم رہے بند کتب خانوں میں  
وہ کتابیں بھی چاٹ لیں تم نے  
جن کو دیک نے بد مزہ سمجھا!  
اس جوانی میں تم رہے مصروف  
(جس میں سب لوگ عیش کرتے ہیں!)  
منطقی پخت و پز کی کاوش میں!  
لفظ بینی کی خشک عادت نے  
موٹے چشمے سے ڈھانپ دیں آنکھیں!!

تم نے سیکھے عجب ذہانت سے  
”اُتر میمانسا، سماں کھیا، یوگ  
نیا کے، وید انت اور گیتا گیان  
فکر فی نفسہ، ارتسام و خیال  
عینیت، مادیت، ورائے وجود

صوفیانہ مراقبہ، عرفان  
بودھی اثباتیت، سادھی، دھیان.....

..... یہ کھولت زدہ بزرگی کے  
گرد آلوہ فلسفے ہیں، جنمیں  
اپنی نو خاستہ جوانی میں  
تم نے سر میں انڈیل کر سوچا  
”اب کلیسا، کلمس، حرم، مینار  
جامعات اور ان کا بحر علوم  
میری جاگیر ہیں، مری املاک  
میں ہوں ذی علم، جیدِ عالم!“  
زیست کا نیم پنٹہ آدھا گیان  
کلمتہ الحق سمجھ لیا تم نے  
اور اک جست میں لڑ کپن سے  
ہو گئے پیر زال، شیخ البت!

مشی وقت نے کہا..... دیکھو  
تم نے حدِ بلوغ سے پہلے  
اپنی بے ریش کم سنی کے فقط  
بیس برسوں میں جی لیا صد سال  
اور اب طفیل سن رسیدہ ہوا!

.....

ایک پہلی دو بھی کو کیسے بو جھے گی؟

نوئے فی صد پانی  
کچھ کچھ آگ، ذرا سی میں  
پھونک برابر سبک ہوا کا اندر باہر چلانا پھرنا  
ذرہ بھر آکا ش، ذہن میں جگمگ کرتا  
نور کا قطرہ  
اک خاکہ، اک جسم، ہیولا  
لیکن اک اسرار، پہلی!

اوپر، نیچے، چاروں جانب

غیر معین، لا محدود آفاق کے باسی  
اوڑھے، چلتے پھرتے ether  
اربou کھربou سورج، چاند، ستارے  
ظاہر، واضح، جلوہ نما، اک عالم، لیکن  
اک اسرار، پہلی!

ایک پہلی دوچی کو کیسے بوجھے گی؟

(لاہور اور امریکا..... ٹیلیفون پر آپس میں فون پر باتوں باتوں میں ابھرے ہوئے ڈاکٹروزیر آغا کے ایک  
خیال پر بنی یہ نظم انہیں بہت پسند تھی)

## آرتی

(بنارس میں قیام کے دنوں کی یاد میں)

اس برس بھی وہ کھڑی تھی گھر کی چوکھٹ پر  
ہمیشہ کی طرح ہی آج دیوالی کے دن کی  
نرم، ہلکی دھوپ میں جیسے نہاتی

تحال میں گھنی کادیا، صندل، سگندھی، عود

ہلکی سوندھی خوشبو کے ہلو رے  
زعفران کی پتیاں، سیندھور، افشاں  
پان کا پتہ.....  
آرتی کے سب لوازم تھال میں تھے

گیلی دھوتی گورے گدرائے ہوئے انگوں سے  
یوں چپکی ہوئی تھی، جسم کا حصہ ہو جیسے  
گنگا میا کا بھی ورد ان تھا، اشناں کر کے  
ہر برس معبد کے در پر پہنچ کر آرتی اس کی اتارے!

ایک دستک!  
اور پھر جیسے کوئی اندر کھڑا ہی منتظر ہو..... کھل گئے در  
کوئی اس کے سامنے تھا

اس کی نظریں پاؤں سے اوپر اٹھیں  
چہرے پہ اک لمجھ کو ٹھہریں... اور پھر  
پیروں پہ ہی مر کوز ہو کر رہ گئیں  
پاؤں ہی جیسے فقط پوچا کا معبد، دیوتا ہوں

عود اور لوبان، صندل  
دیپ اور مشٹھان، دھونی کا سگندھت، ایک جھونکا

آرتی معبد کے چرنوں کی تھی.... ٹیکا گایا  
آرتی پوری ہوئی تو

اس نے پھر اک بار اوپر دیکھ کر نظریں جھکالیں  
”آؤ، استقبال ہے، دیوی تمہارا  
اس برس بھی کیا نہیں آؤ گی اندر؟“

پر پھر ان ساری سامگری کو چوکھٹ پر ہی رکھ کر  
اور خالی تھال کو ہاتھوں میں لے کر  
الٹے پاؤں لوٹ کر گنگا کنارے جا رہی تھی!

وہ کہاں ہے؟

(یونیورسٹی سے اپنی ریٹائرمنٹ کے بعد لکھی گئی)

جامعہ کے کاریڈوروں میں خراماں  
دیکھنے میں سرد ہیمی آگ میں جلتے ہوئے سائے سا، پر  
گاہے بگاہے لپلپاتا، اونچا اٹھتا ایک شعلہ!  
لمح بھر کو تند خو، آتش دہاں....

خاموش دھیمی آگ میں اک بار پھر  
جلتے ہوئے سائے کے پیکر سا  
وہ اپنے آپ میں گم

پیر سالہ شخص اس منظر سے غائب ہو گیا ہے!

اب کہاں ہے وہ جسے علم و ادب کی محفلوں میں  
بحث میں، تقریر میں  
لفظوں کے سُر سُنگیت میں  
ایسی مہارت تھی، کہ اس کے دوست، دشمن سارے لواہانتے تھے

اب کہاں ہے جامعہ کے کتب خانے کا وہ ساکن؟  
اب کہاں ہے سینیاروں کا وہ سایں پوسٹ جس کو دیکھ کر ہی  
علم ہو جاتا تھا کہ طلبہ جو ق اندر جو ق  
کس کمرے کی جانب جا رہے ہیں

اب کہاں ہے وہ؟

(نظم لکھنے کے بعد میں نے خود سے پوچھا، ”اگر یہ شخص میں خود نہیں تو اور کون ہے؟)